


# திருமறையும் நபிவழியும்



AASHIF A BUHARY

— இஸ்லாமும் அறிவுதரும் —







# திருமறையுள்

# நுபீவழியுள்

- ஜின்னாவற்ற ஷரிபுத்தீன் -



அன்னை வெளியீட்டகம்

மருதமுனை

## தீருமறையும் நூவலியும்

o

- எழுதியவர் : ஜின்னாஹ் ஷெரிபுத்தீன்
- பதிப்புரிமை : திருமதி. பரீதா ஜின்னாஹ் ஷெரிபுத்தீன்  
இல. 16, பாடசாலை வீதி,  
தெகிவளை, இலங்கை.
- வெளியீடு : அன்னை வெளியீட்டகம்,  
மருதமுனை.
- அட்டை வடிவமைப்பு : ஆஷிப் புஹாரி
- ISBN : 955 - 97349 - 8 - 9
- முதல் பதிப்பு : 01-01-2007

- Title : THIRUMARAYUM NABIVALIYUM
- Author : Dr. A. Jinnah Sherifudeen
- Copy Right : Mrs. Hamsiya Fareeda Jinnah Sherifudeen  
No. 16, School Avenue  
Off. Station Road, Dehiwala.  
Sri Lanka.
- Published : Annai Publication,  
Maruthamunai.
- Cover Design : Ashif Buhari
- ISBN : 955 - 97349 - 8 - 9
- First Edition : 01-01-2007

150

இந்நூல்

இஸ்லாமிய இலக்கியங்களின்

பதிப்புத் தந்தை

புகழ்பெற்ற நாவலாசிரியர்

எனது

முதலிரு காவியங்களுக்கும்

காதை தந்த செம்மல்

“செய்யதினா” என்னும்

செய்யது முஹம்மது

“ஹஸன்” அவர்களுக்குச்

**சமர்ப்பணம்**

### தாதை தந்த நல்லாசி

பாரம் பரியம் பழுதாகா தென்மக்கள்  
 பேரர் முதலோர் தமிழ்க்கவிதை - சீராக  
 ஆக்குந் திறம்பெற் றமைகின்றா ரத்திறமை  
 பூக்க விறையே துணை.

செந்தமிழிற் சீர்கவிதை செப்பமுடன் செய்துநலம்  
 சொந்தமெனப் பல்பரிசைத் தொட்டுவரும் - எந்தனையன்  
 வைத்தியக் கலாநிதி ஜின்னாஹ் ஷரிபுத்தீன்  
 சித்தம் மலர்க சிறந்தது

வெண்பா வகவல் விருத்தம் பலவகையும்  
 பண்பாகப் பாடும் திறம்படைத்து - நன்றாக  
 நாட்டிற் பெயரும் புகழும் சிறந்தமைக  
 ஏட்டிற் குலப்பேர் வரைந்து.

புலவர்மணி ஆ. மு. ஷரிபுத்தீன்

மருதமுனை.

1989

மறைந்த தமிழ்ப் பேரறிஞர் பத்திரிகை ஆசிரியர்  
மாண்புமிகு எஸ். டி. சிவநாயகம் அவர்கள் வழங்கிய

## பொதுப்பாயிரம்

நான் பார்த்த கவிஞரிலே நல்லதொரு கவிஞன்  
நான்தேர்ந்த நண்பரிலே நல்லதொரு பண்பன்  
தேன்வார்த்த சொற்களினால் தெவிட்டாத கருத்தைத்  
தென்றலென வீசியுளஞ் சிலிர்த்திவிடுஞ் சித்தன்  
கூன்நிமிர்ந்த தண்மதியம் பொழிநிலாவைப் போல  
குளிர்பாயும் கற்பனையால் உலகாளும் புலவோன்  
மான் தோற்ற கண்ணுடையான் என்தங்கை பரீதா  
மனம்நிறைந்த மன்னவன் நற்குடும்பத் தலைவன்

ஒருநாளில் ஏழுபத்துக் கவியெழுத வல்லான்  
ஒருநாறு எழுதுவதும் இவனுக்கு இலகாம்  
வருநாளில் ஜின்னாஹ்வின் பெயர்கவிதை வானில்  
வரகவியென் றேயொளிரும் அட்டியதற் கில்லை  
அருட்கவியாய்ப் பரிணமித்த கவி கா. மு. ஷரீபும்  
அன்பொழுக ஈங்கிவனை மணிக்கவிஞன் என்றார்  
ஒருக்காலும் மறையாதே உள்ளத்தே உறையும்  
ஒண்கவிதை இவன்கவிதை திண்ணமிது என்பேன்.

எஸ். டி. சிவநாயகம்  
(பிரதம ஆசிரியர், தின்பதி, சிந்தாமணி, சூடாமணி)

முதுபெரும் புலவர் கலாபூஷணம்  
வை. க. சிற்றம்பலம் அவர்கள் அளித்த

## சிறப்புப் பாயிரம்

தந்தையைக் காட்டும் தனயனாம் ஜின்னாஹ் தமிழினிலே  
சிந்தையே யாகத் தெவிட்டாப் படியிந்நூல் தேனெனவே  
புந்தி நனைந்திடப் போற்றுமர போற்றிப் புரியவைத்தார்  
இந்த வழியிதைக் கற்போ ரிறையரு ளெய்துதற்கே.

முன்னைய விஸ்லாம் புலவரைப் போல முழுதுணர்ந்து  
நன்னயச் சீர்தளை யோடு தொடையில் நாற்கவியும்  
பண்ணிடும் மேதையாம் பண்பினர் ஜின்னாஹ் பணிபுலவன்  
இன்னணஞ் செய்யுநூல் யாவும் விளக்கென ஏத்துவனே.

சீறாப் புராணத்தைச் செய்த உமறுப் புலவரைப்போல்  
மாறா மறைவழி பற்றியே ஜின்னாஹ் பதித்தவிந்நூல்  
தேறா தவரும் திருந்த இனித்துத் தெளிவுறவே  
நூறாம் வயதையும் கூட்டிடும் காண்பீர் நுழைந்திருந்தே.

இறையே பொருளாக ஜின்னாஹ் புலவ னியற்றியநூல்  
மறையின் வழியுப தேசமென் றேத்தி வழிபடுமின்  
நிறையின் படியாய் நிழற்றுங் குடையாய் நிலவுலகில்  
உறையும் எவர்க்கும் உபதேசம் சொல்லும் உரித்துடைத்தே.

மறைவழி நின்று மனத்தை ஒருமைப் படுத்தினன்றே  
இறைதனை நித்தம் தொழுகையி லேத்து மிதயமுள்ளார்  
கறைகளில் மேவார் குணத்தினிற் குன்றா யுயர்ந்துநின்று  
நிறைவழி வாழ்வார் நிசமதைக் காணுவீர் நிச்சயமே.

அறத்தினில் வாழும் அறிவுடை யார்மனம் ஆசனமாந்  
திறத்தினிற் கண்டே யிறைவைகு மந்தச் சிறப்புடையார்  
புறத்தில்விண் மீனிடை வானத்திற் காணும் புனிதமுள்ள  
பிறைத்திறம் மேவிய ஜின்னாஹ்கின் நூல்செய்தார் பேணுதற்கே.

அயலவர் சுற்றம் அறிஞர் அறிவிலார் யாவருக்கும்  
முயலும் உதவி யனைத்துமா ராய்ந்து முறைமைசெயும்  
இயலுமில் லாளினை என்றுமே போற்றின் னிறையருளும்  
தயவுடன் சேரும் தருமத் துடனெனச் சாற்றினரே.

மறைவழி நிற்கும் மகானாம் கலாநிதி யானஜின்னாஹ்  
நீறைவழி யம்மறை தானின்று பாடிய நீதியெல்லாம்  
அறவழி யென்ப தறிந்து கடைப்பிடித் தார்வமுடன்  
முறைவழி பின்பற்றின் முந்தியெம் மானும் முறைசெயுமே.

வந்தனைக் கேற்றநம் வள்ளலார் ஜின்னாஹ் வகைத்தவிநூல்  
சந்ததம் வாசித்துச் சாதித்து நன்றாகச் சாறிவரின்  
எந்தை இறையின் அருள்வந்து ஏனியா யேயுயர்த்தும்  
பந்தங்கள் நீங்கும் பயனும் பெருகிடும் பாடினர்க்கே.

-- நூலாசிரியர் வாழ்க --

ஷைகுல் உலமா, கலாபூஷணம், பன்னூலாசிரியர்  
மௌலவி பாஸில். எஸ். எம். முஸ்தபா மௌலானா  
அவர்கள் வழங்கிய

## மதிப்புரை

ஏறத்தாழ 78 வருடங்களுக்கு முன் எனக்கு  
மருதமுனை அரசினர் முஸ்லிம் கலவன் பாடசாலையில்  
(தற்போதைய அல்-மனார் மத்திய கல்லூரி) என் விரலைப் பிடித்து  
'அ' எழுதப்படித்துத் தந்த முதல் ஆசான் "புவலவர்மணி  
ஆ. மு. ஷரிபுத்தீன் அவர்களாவார்.

இதன்பின் நான் மார்க்கத்துறையில் பிரவேசித்து அரபுக்  
கல்லூரியில் சேர்ந்தேன்.

1978ம் ஆண்டு என் மதிப்பிற்குரிய ஆசான் அவர்கள்  
எல்லாம் வல்ல அல்லாஹ்வின் அழகுத் திருநாமங்கள் 99 க்கும்  
தமிழ் கருத்து எழுதித்தரும்படி கேட்டார்கள். எனக்கு நடுக்கம்  
ஏற்பட்டு விட்டது. என் முதற் குருவிற்கு நான் தமிழ் எழுதிக்  
கொடுப்பதா? என்ற எண்ணம்தான் என்னை நிலைகுலையச்  
செய்தது.

எப்படியோ எழுதிக் கொடுத்து விட்டேன்.  
"இசைவருள்மாலை" என்ற பெயரில் நான் தமிழில் கொடுத்த  
விளக்கத்தைக் கவிதைகளாக மாற்றி அதனோடு மக்களுக்கு  
'இதோபதேசமும்' சேர்த்துப் புத்தகமாக்கி இந்நூலை அன்னார்  
புதல்வன் வைத்தியக் கலாநிதி ஜின்னாவஹ் ஷரிபுத்தீன் அவர்கள்  
1979ம் ஆண்டு நடைபெற்ற நாலாவது இஸ்லாமிய தமிழ்

இலக்கிய மகாநாட்டின்போது உலகிற்குத் தெரியப்படுத்தினார் அல்ஹம்துலில்லாஹ்.

தந்தைக்குரிய “புலவர்மணி” என்ற பட்டத்தைப் பாதுகாக்க மகன் ஜின்னாஹ் ஷரிபுத்தீன் அவர்கள் இப்பொழுது “திருமறையும் நபிவழியும்” என்ற பெயருடன் இருநூறு கவிதைகளை யாத்து 16 அடி பாய்ந்து விட்டார். (தாய் எட்டடி பாய்ந்தால் குட்டி 16 அடியும் எனும் தமிழ் பழமொழிபோல)

புலவர்மணி ஜின்னாஹ் ஷரிபுத்தீன் அவர்கள் காவியத்தோடு மட்டும் முடித்து விடாமல் அழகான பொருள் விளக்கமும் கொடுத்து எல்லோரும் விளங்கிக்கொள்ள முயற்சிசெய்து இலக்கியத்தை இனிக்க வைத்துள்ளார்.

ஒவ்வொரு முஸ்லிம் பாடசலைகளிலும், வாசிகசாலைகளிலும், வீடுகளிலும் பாதுகாக்கப்பட்டு பரம்பரையினரும் பயன்பெற இந்நூல் அவசியம் உதவும் என்பது எனது நம்பிக்கையாகும்.

- வஸ்ஸலாம் -

‘கலாபவனம்’

மருதமுனை - 03.

கவிமணி, கலாபுஷணம் மௌலவி,  
அல்-ஹாஜ் எம். எச். எம். புஹாரி (பலாஹி)  
அவர்கள் அளித்த

### சாற்றுக்கவி

(எண்சீர் விருத்தம்)

புலவர்மணி ஷரிபுத்தீன் ஹாஜி யாரின்  
புத்திரனாய்ப் பூவுலகிற் பூத்தி லங்கும்  
புலவரெங்கள் ஜின்னாஹ்வோ புனைந்த ளித்த  
பொற்குவியல் நூலாகப் பொலிந்த தின்று  
அளவில்லாப் பேரருளோன் அல்லாஹ் சொன்ன  
அருள்வாக்கும் நபிமுஹம்மத் நமக்க ளித்த  
வளமோங்கும் மணிவாக்கும் கவிதைத் தேனாய்  
வடித்தெமக்கு வழங்கியுள்ளார் வாழ்த்து கின்றேன்

கணக்கில்லாக் கவிநூல்கள் தந்த ஜின்னாஹ்  
கனிதமிழிற் பணிசெய்யும் கவிஞர் ஜின்னாஹ்  
மணக்கின்ற குர்ஆனின் மணிக்க ருத்தும்  
மதிப்புயர்ந்த ஹதீஸுகளின் அணிக்க ருத்தும்  
உணர்வுட்டும் கவிதைக்குள் உள்ள டக்கி  
ஒளிர்கின்ற களஞ்சியமாய் ஒப்ப டைத்தார்  
மணக்கின்ற இஸ்லாத்தின் மகத்து வத்தை  
மானிலத்தோர் எல்லோர்க்கும் மணக்க வைத்தார்

மனிதகுலம் மாண்படைய மணியிஸ் லாம்நல்  
 மார்க்கமது போதிக்கும் போத னைகள்  
 கனியவுயர்ப் பண்பொழுக்கம் கழித்தொ துக்கும்  
 கடிதான குற்றங்கள் தீச்செ யல்கள்  
 மணிமணியாய்க் கோத்தெடுத்து மாலை யாக்கி  
 மாற்றுமதச் சோதரரும் புரியு மாறு  
 கனிதமிழிற் தந்தகவி டாக்டர் ஜின்னாஹ்  
 கலைத்தொண்டின் உச்சிக்கே உயர்ந்து விட்டார்

படைக்கின்ற படைப்புக்கள் படிக்கின் றோர்க்குப்  
 பாடங்கள் பலவற்றைப் பகர வேண்டும்  
 படைப்பாலே பாருள்ளோர் பண்புள் ளோராய்ப்  
 பரிமளித்துப் பாரெல்லாம் செழிக்க வேண்டும்  
 படைப்பாளன் பெயரென்றும் நிலைக்க வேண்டும்  
 பாவேந்தன் ஜின்னாஹ்வோ படித்த ளித்த  
 படைப்பிதுவோ பாரெல்லாம் பரிம ளிக்கும்  
 பல்லாண்டு பல்லாண்டு பயனளிக்கும்

கவிநூலாய் மட்டுமிது கனிய வில்லை  
 கருத்தாள மிக்ககலைக் களஞ்சி யம்மாய்  
 புவியோர்க்குப் பொக்கிஷமாய்ப் பொலிந்த தின்று  
 புனிதநபி பூவுலகைப் பிரியுங் காலை  
 “புவிமீது பொக்கிஷங்க ளிரண்டு வைத்தேன்  
 பொன்னான குர்ஆனும் ஹதீசும் தந்தேன்  
 அவையிரண்டும் பற்றிடுக” என்று சொன்னார்  
 அவையிரண்டும் இந்நூலில் அடங்கக் கண்டேன்

பிணிபோக்கும் பணிசெய்யும் டாக்டர் ஜின்னாஹ்  
 பிறப்பினிலே தமிழ்ப்புலமை பெற்ற ஜின்னாஹ்  
 அணிதமிழின் அவைகளையே வென்ற ஜின்னாஹ்  
 அல்லாஹ்வின் அருள்வேண்டி நபிக ளாரின்  
 மணியான நல்லாசி நாடி யிந்த  
 மகத்தான மதப்பணியைச் செய்து வைத்தார்  
 கனிந்திடவே அவரெண்ணம் கரமு யர்த்தி  
 ஹக்கனிடம் துஆக்கேட்டேன் வாழ்க வென்றே.

பைத்துல் பறக்கத்

காத்தான்குடி - 4.

2005-02-18

## நெஞ்சத்தில்கூந்து.....

உலகத்தின் பொதுமறையாம் திருக்குர் ஆனை  
 உத்தமநந் நயிபோதம் தனையும் இந்த  
 உலகத்தோர் அறிந்தவற்றை வாழ்வில் பற்ற  
 உவந்தேன்நான் அவற்றிருந்து சிலவற் றைப்பாக்  
 கலத்திலிட்டுப் பரிமாற முயன்றேன் இ.து  
 கட்டளைக்க லித்துறையாம் யாப்புள் என்றும்  
 நிலைத்திருக்கும் நெஞ்சத்துள் என்ப தாலே  
 நிமலனருள் அனைவருக்கும் கிட்ட வேண்டும்.

தாதை தந்த ஆசியொடு தமிழ்ப்பு லத்தே  
 தலைநிமிர வைத்தசிவ நாயகம்என்  
 தாதைநிகர்த தானவரின் பாயி ரத்தைச்  
 சேர்த்துள்ளேன் முன்போன்றே மற்றும் ஒன்றாய்  
 மூதறிஞர் பெரும்புலவர் என்ற மிழ்மேல்  
 மதிப்புமிகு வை. க. சிற்றம் பலத்தின் பாவைச்  
 குத்தைக்குச் செய்தசொர்ண அலங்கா ரம்போற்  
 சேர்த்துள்ளேன் தமிழன்னை ஏற்பா ளென்றே.

போற்றியென்றன் நூலுக்கு மதிப்ப ளித்தார்  
 மார்க்கஅறிஞர் முஸ்த்தபாமௌ லானா செந்தேன்  
 சாற்றுக்கவி மௌலவிஎம். எச். எம். புஹாரி  
 சொற்கொர்த்தார் கவிமணிசெந் தமிழ்ப்பா வல்லோன்  
 மேற்புறத்து அட்டைமகன் ஆஸிப் புஹாரி  
 மிகஅழகாய் வடிவமைத்தார் அனைவ ருக்கும்  
 ஊற்றுக்கண் திறந்தருளைப் பொழிய வல்லோன்  
 உதவிவேண்டி னேன்குடும்பத் தார்க்குமாக.

எனைப்பற்றிக் குறிப்பொன்றை எழுதி யுள்ளார்  
 எனக்குமக ளாயமைந்த நசீமா பானு  
 தனைத்தமிழின் பாலளித்து முனைவ ராகத்  
 தலைநிமிர்ந்த திருமகளார் மார்க்கச் செல்வி  
 மனுக்குலத்தை வாழவைக்க வந்த அண்ணல்  
 மறுமையிலே "சபாஆத்" துச் செய்ய வேண்டும்.  
 எனக்குமிவர் அனைவருக்கும் என்பெற் றோர்க்கும்  
 ஈடல்லாக் கருணை இறை பொழிய வேண்டும்.

பிஸ்மில்லா ஹிர்ரஹ்மானிர் ரஹீம்

(கட்டளைக் கலித்துறை)

## திருமறையும் நபிவழியும்

இறையருள் வேண்டல்

மறையோன் உனையே மனங்கொண்டு நூலை முகூதமிழில் மறையே பொருளாய் மிகவர வெண்ணி முயலுகின்றேன் நறையாம் சுவையினில் நற்றமிழ்ப் போத மெனநயந்தோர் நிறைவாய் மனங்கொள நின்னருள் வேண்டியே நின்றனனே.

1

பொருள்:

மறையோனே உன்னை இறைஞ்சி இந்நூலை இயற்றுகின்றேன். திருக்குர்ஆனின் கட்டளைகளே மிக அதிகமாக வர எண்ணி முயற்சி செய்கின்றேன். இது படித்துச் சுவைக்கத் தேன் போன்ற நல்ல தமிழ் ஞானநூல்; என விரும்பிப் படிப்போர் நிறைவாய் ஏற்றுக் கொள்ள உனது அருளை வேண்டி நிற்கின்றேன்.

அவையடக்கம்:

வான்முக டொப்ப விரிபெரும் ஆல்நீழ லாவதுபோற் றான்நீழல் ஈயத் துணிவுறும் ஆரைச் சீறுபயிரின் பான்மையில் மேலாம் புலவர்கள் வாழ்வுறு பாரிதனில் நான்கவி பாட நினைந்தது மெய்யாம் நவீன்றிடிலே.

2

பொருள்:

வான்போன்று விரிந்த கன்று நீழல் தருகின்று ஆலமரத்தின் நீழலைப் போன்று; நிழல்தரத் துணிகின்ற சிறு ஆரைச் செடியின் மனப்பான்மைபோல்தான்; அறிவில் மிக்க புலவர்கள் வாழுகின்ற இந்தப் பூவுலகில் நானும் கவிபாட நினைந்தது என்றவாறு.

நூன்முகம்:

பொய்யென் புலிமிகு பொய்மையில் ஊறிப் புகாவழியில் செய்யும் அடாத்துகள் சீர்தூக் கிடாதே செயவிளைவோர் மெய்யாம் வழியீ தெனவறிந் சூற்ற முறைதொடரச் செய்தே னிதனைத் தனியவன் பேரருள் சேர்ந்திடவே.

3

பொருள்:

பொய்யான இவ்வுலகு மிகுந்த பொய்மையில் திளைத்து செல்லக் கூடாத கெட்ட வழிகளில் சென்று; செய்கின்ற அடாத செயல்களைச் சீர்தூக்கிப் பாராதே செயற்படுவோர், உண்மையான நேரியவழி இதுவென அறிந்து அதன்படி வாழ்வைத் தொடர; இந்த நூலை நான் செய்தேன். மறையோனின் மிகுந்த அருளுஞ் சேர்ந்திடவே.

அல்லாஹ்

அளவில் கருணை நிகரில் கிருபை அளித்தீடுவோன் வளமாய் உலகையும் வான்பிற வெல்லாம் வடிவமைப்போன் தொழுதற் குரியோன் தனிமுத லானோன் நிகரறவே முழுமையு மானோன் மிகைத்தவன் முற்றிலும் மாசிலானே.

4

பொருள்:

அளவிலாத கருணையும், நிகரில்லாத கிருபையும் செய்பவனும், இந்த உலகத்தை வளம் பொருந்தியதாக ஆக்கியவனும், வானையும் பிறவனைத்தையும் வடிவமைப்போனும், வணங்குவதற்குரியவனும், யார் துணையுமற்ற தனித்தவனும், வேறொன்றால் இணைகொள்ள முடியாவாறு முழுமை பொருந்தியவனும், யாவற்றையும் மிகைத்தவனும், முற்றிலும் மாசற்ற தூய்மையானவனும் ஆகிய அல்லாஹ் என்றவாறு.

கேட்பான் அனைத்தையுங் காண்பான் கடுகும் குறைவிலாதே  
கேட்போர் தமக்குக் கொடுக்குந் தயாளனாங் கையுயர்த்திக்  
கேட்கார் தமக்குங் கொடுப்போன் கருணைக் கடலவனே  
கேட்பான் மறுமையில் கேள்வி கணக்கையுள் கொள்மனமே.

5

பொருள்:

கேட்பான். அனைத்தையுங் காண்பான். கடுகளவேனும் குறைவு  
இல்லாதவாறு கேட்பவர்களுக்கு அளவறக் கொடுக்குந்  
தயாளன். கையேந்திக் கேட்காதவர்களுக்குங் கொடுக்குங்  
கருணைக் கடல் அவனே. மறுமைநாள் வரும்போது நம்மிடம்  
நாம் செய்தவற்றிற்குரிய கேள்வி கணக்குகளைக் கேட்பவனும்  
அவனே என்பதை மனத்தில் கொள் என்றவாறு.

பிரார்த்தனை

பிராத்தனை யும்விதி மாற்றும் மனத்தால் பணிந்துருகிப்  
பிராத்தனை செய்ந் புரிந்தீடும் ஈகை பலனளிக்கும்  
பிராத்தனை நன்மை அளிக்குமே ஜீவத் துணைநலத்தைப்  
பிராத்தனை வல்லோன் பொருந்தும் வணக்கம் புகன்றனனே

6

பொருள்:

பிரார்த்தனையும் ஒருவனின் விதியையும் மாற்றும் வல்லமை  
கொண்டது. அல்லாஹ்வைப் பணிந்துருகிப் பிரார்த்தனை செய்.  
அத்தோடு நீ செய்கின்ற தானதருமங்களும் அவ்வாறே பலன்  
அளிக்கும். பிரார்த்தனை நீடித்த ஆயுளை விதியையும் மாற்றி  
நல்கும். பிரார்த்தனை வல்லவனான அவன் விரும்புகின்ற  
ஒரு நல்லமலாகும்.

விதி

விதியீடுள் கப்பிய பாதை பயண வழிதொடரேல்  
விதியாம் கடலதில் முழுகியே மீண்டும் வரமுயலேல்  
விதியிறை மட்டும் அறிந்தபேர் மர்மம் வினைப்பயனாம்  
விதியெது வென்றே வர்த்திட நோக்கலும் வீண்மனமே.

7

பொருள்:

விதி என்பது இருள்கூழ்ந்த ஒரு பாதை. விதி பற்றிய தேடுதல் முயற்சியில் ஈடுபடாதே. விதியென்னும் ஆழ்கடலில் முழுகி மீண்டுவர முயலாதே. விதி என்பது முதலவன் மட்டிலும் அறியப்பட்ட மாபெரும் இரகசியம். தமது செய்கைகளின் தமது விதி எதுவென ஆய்ந்தறிய எண்ணுவது வீணான செயலாகும்.

நேர்ச்சை

எண்ணிய செய்கை இனிதூற முற்றிடிள் ஏகனுக்காய்  
எண்ணிய நேர்ச்சை இறுத்திடல் வேண்டும் கியன்றவழி  
எண்ணுக நேர்ச்சைகள் ஏகனுக் கன்றவே நெப்பொருட்கும்  
எண்ணுதல் பாவம் கியற்றுவோன் தண்டனை ஏற்பவனே.

8

பொருள்:

நாம் எண்ணித் தொடங்குகின்ற செய்கை சிறப்பாக முற்றுப் பெறுமாயின் நிறைவேற்றுவதாகச் செய்த நேர்ச்சையை உடன் நிறைவு செய்துவிட வேண்டும். அதுவே மறைவழியாகும். நேர்ச்சை செய்வதாயின் அல்லாஹ்வுக்காகவே நேர்ச்சை செய்ய வேண்டும். வேறு ஒன்றை எண்ணி நேர்ச்சை செய்வது பெரும் பாவமாகும். அவ்வாறு செய்பவன் தண்டனை பெறுபவனாவான்.

## தொழுகை

தொழுகையை என்றுந் தொடர்வாய் தனியோன் திருப்பொருத்தம் முழுவதும் உன்பால் முடுகும் தருமம் முறையெனச்செய் தொழுகையில் உள்ளமும் தூய்தாய் உடையும் தொடந்தியற்றும் தொழுகையும் மேலும் வழிசெயும் சொர்க்கநல் வாழ்வினுக்கே.

9

### பொருள்:

தொழுகையைத் தவறாது தொழுது வரவேண்டும். அல்லாஹ்வின் திருப்பொருத்தம் முழுமையாக உனக்குக் கிடைக்கும். தான தருமங்களை ஒழுங்குறச் செய். தொழுகையில் உள்ளமும் உடையும் தூய்மையாய் இருத்தல் வேண்டும். விட்டுவிட்டுத் தொழாமல் தொடர்ந்தேற்சியாய் தொழு. இவை மறுமையில் சொர்க்க வாழ்வு பெறுவதற்கு வழிசெய்யும்.

காலையும் மாலையும் காப்பவன் றன்னை கடிந்தீரவும் வேளை யறிந்தே வணங்கிடல் வேண்டும் வருமிடர்கள் ஊழி நெருப்பில் உருகும் துளிநீரும் ஒப்புறவே சூழும் அறிவாய் தவத்தில் உயர்த்தும் தொழுகையொன்றே.

10

### பொருள்:

காலையிலும் மாலையிலும் இரவிலும் கட்டாயமாக ஐந்து வேளைகளையும் அறிந்து வணங்கிடுதல் வேண்டும். தொழுதால்; வருகின்ற இடர்களெல்லாம் ஊழித்தீயில் கருகிவிடும் துளிநீருக்குச் சமமாகிவிடும். அழிந்துவிடும். அறிந்து கொள்வாயாக தவங்களிலெல்லாம் மேலானது தொழுகையொன்றே.

## தொழுகையின் போது

சீரிய வாகில் துணியணிந் தோர்பெருஞ் சீரியரை  
நேரிடை கொள்ள நினைந்தவ ரொப்பத் தொழுகையின்பால்  
பூரண ஆடை புனைந்திடு வீர்நற் புறத்தழகும்  
சேருதல் வேண்டுமென் றோதும் திருமறை சிந்தியுமே.

11

பொருள்:

தொழுகையின்போது ஒரு கண்ணிய மிக்க மனிதரைச் சந்திக்கச்  
செல்லும் எண்ணத்தில் எவ்வாறு பூரண உடையணிந்து  
செல்வோமோ; அவ்வாறே உடையணிந்து கொள்க.  
தொழுகையின் போது மனத்தூய்மை மட்டுமல்லாது  
புறத்தழகுஞ் சேர்ந்திருக்க வேண்டுமெனத் திருக்குர்ஆன்  
கூறுவதைச் சிந்திப்பீர்களாக.

தருமம்

இம்மையில் மேலாம் திருவுடை யார்தாம் இறந்ததன்பின்  
சும்மை நலங்கொளார் சிற்சிலர் தாம்கொள் திருவீருந்தே  
தம்மவர் மற்றோர் தமக்களித் தேநலஞ் செய்குவரேல்  
சும்மை நலம்பெறத் தக்கராம் என்னுந் திருமொழியே.

12

பொருள்:

இவ்வுலக வாழ்வில் அதிக செல்வங்களைக் கொண்டு  
வாழ்பவர்கள் எல்லோரும், தாங்கள் இறந்த பின்னர் மறுமையில்  
நிறைவான நன்மைகளைப் பெற்றுவிட மாட்டார்கள். சிற்சிலர்  
மட்டுமே; அவர்களிடம் உள்ள செல்வத்தில் தம்மைச்  
சார்ந்தவர்களுக்கும் மற்றவர்களுக்கும் கொடுத்துதவி நன்மை  
செய்குவாராயின், நிறைவான பாக்கியத்தைப் பெறுவார்கள்  
என நபிமொழி கூறுகின்றது.

இல்லாதவர்க்கு இடுதல்:

கில்லா தவர்க்கு கிடுதல் தருமம் கியன்றவர்க்கும்  
கில்லா திடத்தில் கிருப்போர் தருதலும் ஏற்றமதாம்  
கல்லா தவர்க்குயர் கல்வி புகட்டலும் கற்றவர்கள்  
கில்லா தவர்க்கு கிடுதலும் ஆகும் எனல்தகுமே.

13

பொருள்:

பொருள் இல்லார்க்குத் தந்துதவுவது தர்மமாகும்.  
கிருப்பவர்களிடத்தும் இல்லாமை வரும்போது கிருப்பவர்கள்  
தருவதும் ஏற்றமான செய்கையாகும். கல்வி அற்றவர்களுக்குக்  
கற்றோர் கல்வி புகட்டலும் இல்லாதவர்க்கு கிடுதல் போன்ற  
தர்மத்தின்பால் சேரும்.

தருமத்தின் அளவு:

ஒருபிடி யேனும் உவந்தே அளித்தல் உலகளவில்  
தருவது போலாம் உவப்பிலார் ஈதல் உலகளவில்  
தருவது வாயினும் தாரா நலமே தருமமலை  
சரியெது தூக்கிச் செயற்பட வாழ்வீர் சயம்பெறவே.

14

பொருள்:

ஒருபிடியேனும் மனமுவந்து கொடுக்கும் போது அது  
உலகளவில் தருவதற்குச் சமமாகும். உவப்பற்ற வாகில்  
உலகளவில் தந்தபோதிலும் அது நன்மை சேர்க்கா. அது  
தருமமும் ஆகா. இதில் எது சரியானது என்பதைச் சீர்தூக்கி  
வாழ்வீர் வெற்றி பெறுவதற்காக என்றவாறு.

இரக்கும் கரம்:

இரக்குங் கரத்தை இகழ்வது பாவம் இயன்றவர்கள் தரக்கரம் நீட்டத் தடுப்பதும் பாவம் தருபவர்க்கே சுரக்கும் பூவலின் றண்புன லொக்கவே செல்வமும்யார் கரத்தினில் நின்று நிலைப்பது மில்லையெக் காலமுமே.

15

பொருள்:

இரப்போரை இகழ்வது பாவச் செயலாகும். கொடுப்பவர்கள் கொடுப்பதைத் தடுப்பதும் பாவமாகும். பிறருக்குக் கொடுத்து உதவுவோர் தமக்கு, நீர்ச்சுனையில் வற்றாதே ஊற்றெடுக்கும் குளிரநீர் போல் செல்வம் பெருகும். செல்வம் எக்காலமும் எவர் கரத்ததிலும் நின்று நிலைப்பதுமில்லை.

தருமத்தின் பேறு:

தெய்வப் பொருத்தம் தனைமனங் கொண்டு செய்யுந்தருமம் வையத் துயர்த்தும் வழங்கிய தொன்று வரையறவே பெய்யும் மழையாய்ப் பொழிந்திடும் தீமை பொசுங்கீவிடும் செய்யாத் தருமம் தனைத்தான் அழிக்குள் செயலிழவே.

16

பொருள்:

அல்லாஹ்வின் பொருத்தத்தை பெறும் நோக்கோடு செய்யுந்தருமமானது உலகில் உயர்வடையச் செய்யும். வழங்குகின்ற ஒவ்வொன்றின் பொருட்டாலும்; செல்வம் வரையறையின்றிப் பெய்கின்ற மழை போல பெருகும். தாம் செய்த தீவினைகள் பொசுங்கிவிடும். தருமம் செய்யாமல் சேர்க்கப்படும் செல்வம் தன்னைத்தான் அழிக்கும். இது இழிவான செயலாகும்.

கொடுப்பாருக்குக் குறைவில்லை:

கொடுப்பாருக் கென்றுங் குறையிலை தெய்வம் கொடுப்பதனால் கொடுக்காருக் கஃதே குறைகொடுக் காக்குணங் கொண்டதனால் கொடுப்பது தீதைக் களைந்திடுந் செல்வக் கறையகற்றும் கொடுவுனக் கேற்றதை கைதருந் தெய்வம் குறையறவே.

17

பொருள்:

கொடுப்பவர்களுக்கு என்றுங் குறைவில்லை. அவர்களுக்கு முதலவன் குறைவின்றிக் கொடுப்பதனால். கொடுக்காத வர்களுக்கு அதுவே குறையாகும். அவர்கள் கொடுக்காக் குணம் கொண்டிருப்பதனால். கொடுப்பது தீமையை அகற்றிவிடும். அது செல்வத்தில் அறியாது சேரும் அழுக்கு களையும் போக்கிவிடும். கொடு உனக்கு இசைந்ததை. அல்லாஹ் உனக்கும் குறையற தந்தே கைதருவான்.

வழங்குங் கரம்:

வழங்குங் கரமுயர் வானது வாங்குங் கரத்தினிலும் வழங்கு தனக்குமே லானதை வாங்குதற் கானவர்க்கே வழங்குவோர் தம்மில் வரையறை யற்றே வழங்குபவன் வழங்குவான் வேண்டுவோர் வேண்டுவ வுன்னி வழியறிந்தே.

18

பொருள்:

கொடுக்கின்ற கைகள் உயர்வானவை. கொடுப்பதைப் பெறும் கைகளைவிட. எதை நீங்கள் உங்களுக்கு உயர்வானது எனக் கருதுகின்றீர்களோ அதனைப் பெறத்தக்கவர்களுக்கே கொடுங்கள். கொடை செய்பவர்களில் அளவற்றுக் கொடுப்பவனான அல்லாஹ்: கேட்பவர்களின் கேள்வியைச் சீர்தூக்கி வழி அறிந்து கொடுப்பான்.

எண்ணத்திற்கு ஏற்பவே கூலி:

மறையவன் பொருத்தம் கிசைந்திட எண்ணி இருந்தருமம் குறைவறக் காய்க்கும் கனிமர மொக்குங் கதீர்பெருக்குள் சிறுவிதை போன்றுமாம் செய்யுநாம் பேர்புகழ் சேர்க்கவெனில் அறுவடை நன்றல ஆதியும் ஏற்கான் அறிந்தளியே.

19

பொருள்: மறையோனின் திருப்பொருத்தம் நாடிச் செய்கின்ற தருமமானது என்றுங் குறையாது காய்க்கும் கனிமரம் போன்றதாகும். அதிக விளைச்சலைத் தரும் ஒரு சிறிய விதைபோன்றுமாகும். செய்யுந் தருமம் பேர்புகழ் சேர்க்கவெனில் அதன் பலன் நல்லதல்ல. அதனை ஆதிமுதலோன் ஏற்கவும் மாட்டான். ஏனவே அறிந்தே தருமம் செய்யுங்கள்.

சிறந்ததைத் தருமம் செய்க:

தேடிய வற்றுள் சிறந்ததைத் தானமாய்ச் செய்திடுக கூடாப் பொருளைக் கொடுப்பதால் நன்மைகள் கூடிவரா நாடிப் பிறர்தரும் நல்லன வல்ல நயப்பருண்டோ நாடினும் உள்ளம் நயந்திடா தென்பதை நன்கறியே.

20

பொருள்:

தேடிய செல்வத்தில் சிறந்தவற்றிலிருந்தே தருமம் செய்யுங்கள். நல்லன அல்லாதவற்றைத் தருமம் செய்வதனால் நன்மைகள் சேருவதில்லை. அவ்வாறான வற்றை விரும்பிப் பெறுவார்கள் உண்டோ! பெற்றாலும் உள்ளம் விரும்பாது என்பதை நன்கறிக.

உண்ணலும் குடித்தலும்:

உண்ணுக வல்லோன் உவந்ததை யன்றி உணவினிலே  
உண்ணத் தகாதென ஓதிய வற்றை உவந்திடாதீர்  
உண்ணல் குடித்தல் உவந்தவா நாயினும் ஓர்ந்திடுவீர்  
பண்ணவன் ஏற்கான் பவம்வீண் விரயம் பகர்ந்தனனே.

21

பொருள்:

உண்ணுங்கள் அல்லாஹ்வால் ஆகுமாக்கப் பட்டனவற்றை  
மட்டுமே. அன்றி உணவில் உண்ணத் தகாதென விலக்கப்  
பட்டவற்றை விரும்பாதீர்கள். உண்ணுதல் குடித்தல் ஏற்கப்பட்ட  
வாறாயினும் நினைவில் கொள்ளுங்கள்: வீண்விரயம்  
செய்வதை அவன் ஏற்கமாட்டான் என்றவாறு.

திருமணம்:

ஆடை யெனவே அமைவாள் மனைவிநல் ஆடவர்க்கே  
ஆடை யெனவே அமைவான் மனைக்குமவ் வாண்மகனே  
கூடும் இன்பம் குடும்பநல் வாழ்வில் குலஞ்சிறக்கும்  
நாடும் அருளினை நல்கி முதலோன் நவின்றனனே.

22

பொருள்:

நல்ல ஆண்களுக்கு மனைவியர்: அவர்தம்  
ஆடைபோலாவார்கள். அவ்வாறே மனைவிக்கும் அவன்  
ஆடைபோலாவான். இவைபேணின் இல்லற வாழ்வில் இன்பம்  
சேரும். தனது அருளினால் அவர்தம் குலமும் சிறப்படையும்.  
என முதலவன் கூறியுள்ளான்.

“மஹர்”இன் அவசியம்:

ஆணில் இருந்தே அவன்குணை செய்தான் அவற்றிருந்தே ஆணொடு பெண்ணை அவனியில் ஆக்கி அருள்புரிந்தான் ஆணொடு பெண்ணை அடைவதென் நாயின் அருள்மணத்தால் ஆண் “மஹர்” பெண்ணுக் களித்தல் கடனென் றருளினனே.

23

பொருள்:

(தனது முதல் மனிதப் படைப்பான) ஆணில் இருந்துதான்; (அவன் விலா என்பு கொண்டு) அல்லாஹ் அவனுக்கான துணையைப் படைத்தான். அவர்களிலிருந்தே ஆணையும் பெண்ணையும் படைத்து அருள் செய்தான். ஆண் ஒரு பெண்ணைத் திருமணத்தால் ஒன்றுபடுவதாக இருப்பின்; ஆண் அவளுக்குரிய “மஹர்”ஐ தந்து விடுதல் கட்டாயம் என அவன் அருளினான்.

(மஹர் : ஆணால் பெண்ணுக்கு அளிக்கப்படும் வெகுமதி)

திருமணத்தின் எண்ணிக்கை:

ஒன்றே திருமணம் என்றே பணித்தான் ஒப்பிலார்க்கே நன்றே திருமணம் நான்கெனும் நீதமாய் நோற்பவர்க்காம் சென்றதக் காலம் தடையறப் பல்மணம் செய்தபழி வென்றிடு வார்த்தை வணங்கலுக் குற்றோன் விதித்தனனே.

24

பொருள்:

பலதாரங்களைக் கொண்டு நடத்த இயலாத பேர்கள் ஒரு பெண்ணை மட்டுமே திருமணம் செய்து கொள்ளட்டும். அனைவரையும் நீதமாய் நடத்த இயலாமாயின் நான்கு பெண்களைத் திருமணம் செய்து கொள்ளலாம். சென்றது ஒரு காலம் தடையின்றிப் பல திருமணங்களைச் செய்தபழி. இது வணக்கத்துக்குரிய அல்லாஹ்வின் வெற்றிமிக்க வார்த்தை விதிகளாகும்.

பெண்ணொளும் பேறு:

விளைநில மாவாள் வர்த்தபெண் ஆண்கள் வருமெதிர்நாள்  
கிளையநற் சந்ததி ஏற்றிடக் தோற்றும் இடமவளே  
பிழையிலாப் பின்னவர் பண்புடை யோர்தமைப் பெற்றவர்கள்  
வழிபெற வல்லோன் வழங்கிய பேறே வனிதையரே.

25

பொருள்:

திருமணத்தால் தன்னுடன் ஒன்றுபட்ட ஒருபெண் ஆடவனுக்கு  
விளைநிலம் போன்றவளாகும். அவர்களின் எதிர்காலச்  
சந்ததிகள் தோற்றம்பெறும் இடம் அவளே. தவற்ற வழி  
செல்லத் தக்க பண்புள்ள ஒரு பிற்சந்ததியை பெற்றோர்கள்  
வழிபெற எல்லாம் வல்லோன் வழங்கிய அருட்கொடையே  
பெண்களாவார்.

மெல்லியலார்:

வளைந்த விலாஎன்பு போலனை பெரிண்கள் வளைவகற்ற  
விளையின் ஓடியும் விரும்பிடேல் வீட்டு விடுவதுபோல்  
வளைந்தவா நேற்றுன்றன் வாழ்வு தொடர்நல் வளம்பெறுவாய்  
விளைநிலம் பெண்மேல் பரிவுகொள் விண்ணோன் விதித்தனளே

26

பொருள்:

பெண்கள் வளைந்த விலாஎலும்பு போன்றவர்கள்.  
விலாஎலும்பின் வளைவகற்ற முயற்சித்தால் அது முறிந்துவிடும்.  
எனவே அதற்கு முயற்சி செய்யாதீர். அதுஅதன்படியே  
இருக்கவிட்டு ஏற்று உன் வாழ்வைத் தொடர். நல்வளம்  
பெறுவாய்.

மணவிடையும் மறுமணமும்

மணவிடை பெற்ற மகளிரை மீண்டும் மணம்புரிய  
கிணங்குவீர் ஏதம் கியற்றுதல் பாவம் கியலுமெனில்  
மணவிடை பெற்ற மகளிரை ஏற்று மணம்புரிவீர்  
மணவிடை ஈற்று முறைமையே தேருவீர் மானிடரே.

27

பொருள்:

திருமண பந்தத்திலிருந்து விடுதலை பெற்ற பெண்களை  
மீண்டும் திருமணஞ் செய்ய விட்டுவிடுங்கள். அவர்களுக்கு  
இடையூறு செய்வது பாவமாகும். கியலுமாயின் அவ்வாறான  
வர்களை ஏற்றுத் திருமணம் செய்து கொள்ளுங்கள். “தலாக்”  
என்னும் மணவிடுதலை கியலாது என்றநிலையில் ஏற்படுத்திக்  
கொள்ளும் இறுதி முடிவாகும் என்பதையும் அறிகுவீர்  
மனிதர்களே என்றவாறு.

பெண்ணுரிமை:

உண்டாம் உரிமைகள் ஒன்றெனப் போன்றே கிருவருக்கும்  
உண்டாம் உரிமை ஒருபடி ஆணுக் குயர்வெனவாம்  
உண்டாம் உழைப்பின் உரிமைகள் ஆணுக் கதுதனைப்போல்  
உண்டாமப் பெண்ணுக் குழைப்பின் உரிமைகள் ஓதினனே.

28

பொருள்:

ஆண் பெண் இருபாலாருக்கும் உரிமைகள் ஒன்றாகும்.  
ஆயினும் ஆணுக்குச் சற்று அதிகமாகும். தான் உழைக்கும்  
செல்வத்தில் ஆணுக்கு எவ்வாறு உரிமையுண்டோ  
அதேபோன்று பெண்ணுக்கும் அவள் உழைப்புச்  
சொந்தமாகும். அதனை அவள் தான் விரும்பியபடி செலவு  
செய்துகொள்ளலாம் என அல்லாஹ் கட்டளை இட்டுள்ளான்.

இணைவைப்பவரோடு இணைதல்:

இணைவைப் பவரொடு இணைவது பாவமே- இல்லறத்தில்  
இணையிலான் நன்வழி ஏற்றிடு மட்டும் எழில்மிகவே  
இணைவைப் பவர்கள் இருப்பினும் என்றுமே ஏற்றமுறார்  
இணையிலான் நன்வழி ஏற்றவர்க் கேயவன் ஏவினனே.

29

பொருள்:

அல்லாஹ்வுக்கு இணைவைப்பவர்களோடு திருமணத்தால்  
ஒன்றுபடுவது பாவமாகும். அவர்கள் இணையற்றவனாகிய  
அல்லாஹ்வின் மார்க்கத்தில் இணையும்வரை. அவர்கள்  
எத்தனை அழகு மிக்கவர்களாக இருப்பினும் சரியே என்றுமே  
ஏற்றமுடையவர்களாக மாட்டார்கள். இது ஏகதெய்வக்  
கொள்கையைப் பின்பற்றுவோர்க்கு முதலவன் கட்டளையாகும்.

பெண்களும் மறுமணமும்

பந்தம் அறுத்தல் பவமே பதிகரம் பற்றியவள்  
பந்தம் அறுப்பின் புகுமணம் செய்யும் படிமுயன்றால்  
பந்தம் இழந்த பதியவள் பாதை புகுந்தவளின்  
பந்தம் அறுக்கப் புகல்பெரும் பாவம் பகர்ந்தனனே.

30

பொருள்:

திருமண பந்தத்தினை அறுத்துக் கொள்வது பாவமாகும். பெண்  
தானாக விலகிக் கொண்டு வேறு திருமணம் செய்துகொள்ள  
நாடினால்; ஏற்கனவே பிரிவுபெற்ற கணவன் அவளை அவ்வாறு  
செய்வதில் நின்றும் தடுக்க முயல்வது பாவம் என அல்லாஹ்  
கூறியுள்ளான்.

விதவையரை மணத்தல்:

பதியீழந் தார்கரம் பற்றுதல் மேன்மைநற் புண்ணியமாம்  
புதியதோர் வாழ்வு புகவழி செய்யும் படியமையும்  
நிதியுளோர் நன்னலர் நான்கெனும் கொள்ளல் நன்மைதரும்  
விதியிது வல்லோன் வகுத்தநல் வாழ்வின் வரண்முறையே.

31

பொருள்:

கணவனை இழந்த பெண்களைத் திருமணம் செய்வது  
உயர்வானது. புண்ணியம்தர வல்லது. அவர்களுக்குப்  
புதியதொரு வாழ்வுபெறும் வழியமையும். வசதி படைத்தவர்கள்  
நந்நலம் நாடுவோர் நான்கு திருமணம் செய்வதும் நன்மை  
பயக்கும். இது அல்லாஹ் வகுத்த விதி வாழ்வின்  
இலக்கணமுமாகும்.

பெண்விடுதலை

நேரிய வாறே நடத்துக பெண்ணை நலம்பெறவே  
நேரிய வாறு நடத்த வியலா நிலைபெற்றினோ  
நாரியர் தம்மை நலம்பெற விட்டு நகர்ந்தீடுவீர்  
சீரிய செய்கை தனியோன் பணிப்பீது தேருவீரே.

32

பொருள்:

திருமணம் செய்துகொண்ட பெண்களை நல்லவாறு  
நடத்துங்கள். அவ்வாறு செய்ய முடியாத நிலைமை ஏற்படின்  
அவர்களிடமிருந்து விவாகரத்துப் பெற்றுக் கொள்ளுங்கள்.  
இது சீரிய செய்கை. அல்லாஹ்வின் கட்டளையுமாகும்.

பெண்டிர் உழைப்பு:

பெண்டிர் உழைப்பினில் பத்தா தனக்குமே பங்கிலையாம்  
 பெண்டிர் விரும்பும் படியே செலவவர் செய்திடலாம்  
 பெண்டிர் விரும்பிப் பகிர்வதி லேற்பின் பிழையிலையே  
 பெண்டிரும் ஆண்கள் பொறுப்பினி லானவர் பூமியிலே.

33

பொருள்:

பெண்களின் உழைப்பில் கணவனுக்கு எவ்வித பங்கும்  
 கிடையாது. பெண்கள் தமது உழைப்பின் தேட்டத்தைத் தமக்கு  
 விரும்பியபடி செலவு செய்ய உரிமை உடையவர்கள். அவர்கள்  
 விரும்பித் தருவார்களாயின் பெறுவதில் குற்றமில்லை.  
 பெண்களும் ஆண்களின் பொறுப்புக்கு உட்பட்டவர்களாகும்.

பெண்டிர் சாட்சியம்

இளகிய நெஞ்சார் எனும்பெண் இனத்தவர் அன்பினுக்கே  
 உளந்தரு வார்மதி உற்றது பின்னே உள்பதற்றம்  
 கொளமனப் பீதியுங் கொள்வர் மறதியுங் கொண்டவராம்  
 முழுமையாய்ச் சாட்சியம் மாதர்க் கிலையரை மட்டிலுமே.

34

பொருள்:

இளகிய மனங்கொண்டவர்களான பெண்கள் அன்பினுக்கே  
 முதலிடம் தருவார்கள். அதற்குப் பின்னரே புத்திக்கு  
 இடமளிப்பர். உள்ளம் பதற்றமடைய மனப்பயமும்  
 கொள்வார்கள். மறதியும் கொண்டவர்கள். இதன் காரணமாக  
 பெண்ணின் சாட்சியம் ஆண்களின் சாட்சியத்தின் அரைப்  
 பங்கிற்கே சமமானதாகும்.

## நீதி நேர்மை

நேர்மையில் நிற்க நிலையாய் நிலைமை நமக்கெதிராய் நேர்ந்திடும் போழ்தும் நிலைகுலை யாதீர் நலமியற்ற நேர்ந்திடில் தீர்ப்பினை நீதியின் பாலே நிலைநிறுத்தும் ஓர்மையுங் கொள்வீர் ஒருவனை எண்ணி ஒழுக்குவீரே.

35

பொருள்:

நேர்மையின்பால் நிலையாக நில்லுங்கள். நிலைமை நமக்கு எதிராய் இருந்தபோதிலும் நிலைகுலைய வேண்டாம். நல்லது செய்யும் நிலைமை ஏற்படின் தீர்ப்பினை நீதியின் சார்பாக நிலைநிறுத்தும் மனத்துணிவும் கொள்ளுங்கள். தனியவனான முதலவனை எண்ணி இதனைக் கடைப்பிடியுங்கள்.

## நீதி நிர்வாகி

பண்புகள் முற்றும் பொருந்துதல் வேண்டும் பகரீலவை தன்வழி முற்றுந் தெரிந்தறி தன்மை சகிப்புடைமை வன்மன ஓர்மை வரையறு கல்வி வினாத்தொடுத்தே தன்னறி வேற்றலைந் தாமவை நீதிசெய் தம்மவர்க்கே.

36

பொருள்:

நீதிநிர்வாகம் செய்வோர்களுக்குப் பின்வரும் பண்புகள் முற்றும் பொருந்தியிருக்க வேண்டும். கூறுமிடத்து அவையாவன; அனைவற்றையும் தாமாகவே முற்றும் ஆய்ந்தறியும் வல்லமை. சகிப்புத்தன்மை. திடமான மனஓர்மை. எல்லையற்ற அறிவு. கேள்விகளைக் கேட்பதன்முலம் தனது அறிவை அதிகரித்துக் கொள்ளும் வல்லமை ஆகியனவாம்.

## நீதிபதி

மக்களாகக் கஞ்சா மனமுடைத் தோராய் மனந்துணிந்தே  
தக்கநற் தீர்ப்புக் தருதல் கடனாம் தனங்கருதி  
விற்கவுள் செய்தீடேல் வாய்மொழி யால்மன இச்சைதவிர்  
தக்கதே இலைதவிர் தீர்ப்பு வழங்கச் சினங்கொளிலே.

37

## பொருள்:

எவருக்கும் அஞ்சாத மனமுடையவராய்: மனந்துணிந்தே  
குற்றத்திற் கேற்ப சரியான தீர்ப்பை அளித்தல் ஒரு நீதிபதியின்  
கடனாகும். பணம்பெறும் எண்ணத்தோடு நீதியை விற்றுவிட  
வேண்டாம். மனஇச்சைக்கும் இடந்தரவேண்டாம். கோபங்  
கொண்டிருக்கும்போது தீர்ப்பு வழங்குவதைத் தவிர்த்துக்  
கொள்ளுங்கள் என்றவாறு.

## பிறர்பொருள் கவரல்

பிறர்பொருள் தன்னைப் பறிப்பது குற்றம் பொருத்தமறப்  
பிறர்பொருள் தன்னில் புசிப்பதுங் குற்றம் பிரியமின்றிப்  
பிறர்தமை மார்க்கப் புறத்தினிற் சேர்த்தல் பெரும்பவமாம்  
பிறர்தம் வணக்கப் பொருளை இகழ்தலும் பற்றுக்கவே.

38

## பொருள்:

பிறருக்குச் சொந்தமானவற்றை அபகரிப்பது குற்றமாகும்.  
தகுந்த காரணமின்றிப் பிறர் பொருளில் உண்ணுவதும் குற்றம்.  
ஒருவரின் விருப்பமின்றி அவர்களை தமது மார்க்கத்தின் பக்கம்  
சேர்த்து விடுதலும் குற்றமாகும். பிறரின் வணக்கத்துக்  
குரியவற்றை இகழ்வது பெரும் பாவமாகும்.

சமஉரிமை

ஆண்களாக் கேற்பவே ஆகுமாம் தம்மை அனுசரியா  
ஆண்களில் நின்றும் அகன்றிட இஸ்லாம் அனுமதிக்கும்  
ஆண்களும் பெண்களும் ஆகுமாம் வாக்கில் அனுசரித்தே  
ஆண்களைப் பெண்கள் அகன்றிட லாமென் றருளினனே.

39

பொருள்:

தம்மை அனுசரித்துப் போகாத பெண்களிலிருந்து விடுதலை  
பெற்றுச் செல்ல எவ்வாறு ஆண்களுக்கு உரிமையுண்டோ  
அதுபோன்றே பெண்களுக்கும் ஆண்களிடமிருந்து விடுதலை  
பெறும் உரிமை உண்டு. இவ்வாறு ஆண்களும் பெண்களும்  
இஸ்லாம் கூறும் வழிமுறைகளைப் பேணி பிரிந்து கொள்ளலாம்  
என அல்லாஹ் அருளினான் என்றவாறு.

சமாதானமும் மீறலும்

எண்ணிடல் தோழமை ஏற்கப் பகைவரை ஏற்றிடுவீர்  
எண்ணீர் அநீதி இளைக்கப் பகைதனால் இன்னொருவர்  
புண்ணுற நெஞ்சம் புகலீர் வரம்பு பிறழ்ந்திடுங்கால்  
நண்ணிய மீறல் நிகர்ப்ப எதிர்ப்பீர் நலமுடைத்தே.

40

பொருள்:

பகைவரும் உங்களோடு உறவு கொள்ள விரும்புவாராயின்  
ஏற்றுக் கொள்ளுங்கள். பகைதனை மனத்தில் கொண்டு  
பிறருக்கு அநீதி செய்ய எண்ணாததீர்கள். பிறருடைய மனம்  
புண்ணாகும்படி பேசாதீர்கள். வரம்பு மீறும் பட்சத்தில், வந்துற்ற  
வரம்பு மீறலை அகற்ற, அதே அளவில் நீங்களும் எதிர்த்து  
நில்லுங்கள். அது நன்மை உடையதாகும். என்றவாறு.

பரிகாசம்

பெண்ணொரு பெண்ணைப் பரிகசித் தாற்போல் மனத்தளவில் புண்ணுற ஆண்அதே பாலினை நோக்கிப் பரிகசிப்பின் விண்ணுல காள்வோன் வெறுப்பான் அறிவீர் பரிகசிப்போர் தன்னிலும் மற்றவர் சாலலாம் மேலென் றிறைமுறத்தே.

41

பொருள்:

ஒரு பெண்ணை மற்றொரு பெண் பரிகசித்துப் பேசுவதுபோல், உள்ளம் புண்படும்படி ஆண் மற்றொரு ஆணைப் பரிகசித்துப் பேசாதீர்கள். அவ்வாறு நீங்கள் செய்வதை, வானத்தை: மண்ணுலகை ஆட்சி செய்கின்ற அல்லாஹ் வெறுப்பான். அறிந்து கொள்ளுங்கள். அவனிடத்தில் பரிகசிப்பவர்களை விட பரிகசிக்கப்படுபவர் உயர்ந்தவராகக் கணிப்புப் பெறலாம்.

குறைகூறல் பட்டம் சூட்டல்

இழிவாம் பிறரைநீ எண்ணிக் குறைகள் இயம்புதல்காண் இழிவாய்ப் பிறர்க்கு கீடுபெயர் பாவம் எனவறிவீர் பழிகாண் முதலோன் பொருத்தம் கடந்த பவச்செயலாய் மொழிவன் அதுஅக் கீரமமே என்றே முதல்வனுமே

42

பொருள்:

பிறர்மீது குறைகூறுவது இழிவான செயலாகும். இழிவாகப் பிறருக்குப் பட்டப் பெயர்கள் சொல்வது பாவம் என அறியுங்கள். இதுவொரு கெட்ட பழிச்செயலாகும். லெல்லாஹ் பொருந்தாத பாவச் செயல். இது அக்கிரமத்தின் பாற்பட்ட செயலென அவன் கூறுகின்றான்.

தீயன

தீயன செய்யீர் தடுப்பீர் அறிந்தும் பிறரியற்றுந்  
தீயன நீக்கல் தவிர்த்தால் பெரும்பழி சேர்ந்திடுமாம்  
தீயவர் நேசம் சூறப்பதும் நன்றே நமதுவழி  
தீயவை சேர்ந்திடுஞ் சாத்தியஞ் சேரும் தெரிகுவீரே.

43

பொருள்:

தீயவற்றைச் செய்யாதீர்கள். பிறர் செய்தால் அதனைத் தடுத்து நிறுத்துங்கள். பிறர் செய்யும் தீங்கினை நீங்கள் அறிந்தும், அதனைத் தடுக்காதபோது; உங்கள்மீது தண்டனை சேர்ந்து விடும். தீயவர்களுடைய உறவைத்துண்டித்துக் கொள்வதிலும் நன்மையுண்டு. அன்றேல் நம்வழியிலும் தீயவை சேர்ந்திடும் சாத்தியம் சேர்ந்துவிடும், என்பதை அறிந்து கொள்ளுங்கள்.

குழப்பம் விளைத்தல்

குழப்பம் விளைத்திடல் குற்றமாம் எங்கணுங் கண்படுகால்  
குழப்பங் கழைந்திடக் கூடுமென் றாயின் கழைந்திடுக  
குழப்பம் தடுத்தல் கடன்நல் மனத்தினைக் கொண்டவர்க்கே  
குழப்பம் விளைத்தல் கொலையிற் கொடியதாம் கொள்ளுவீரே.

44

பொருள்:

மக்களிடையே குழப்பத்தை உண்டுபண்ணுவது குற்றமாகும். எங்கேனும் குழப்பம் நடைபெறுவதைக் கண்டால்; அக்குழப்பத்தை உங்களால் நிறுத்தக் கூடுமாயின் நிறுத்திவிடுக. அவ்வாறு செய்தல் நல்மனத்தைக் கொண்டவர்மீது கடமையாகும். குழப்பம் விளைவித்தல்; கொலை செய்வதிலும் பார்க்கப் பாரிய குற்றம் என அறிந்து கொள்ளுங்கள் என்றவாறு.

குழப்பமும் குழப்பம் செய்வோரும்

கொலையிற் கொடிதே குழப்பம் விழைத்தல் குழப்பநிலை நிலைபெற் றழிவு நிலைத்திடும் காரணர் நாடியவர் இலையெனச் செய்நிலை ஏற்படப் போர்செய் இலையெனிலோ நிலைபெறும் நாடு நலிவுறும் பொல்லா நிலைவருமே. 45

பொருள்:

குழப்பம் விளைவித்தல் கொலையிலும் கொடிய குற்றமாகும். குழப்பம் நிலைபெற்று அழிவு நிலைத்திடும். குழப்பத்திற்குத் தூபமிட்டோர்; அதனை நடைமுறைப் படுத்தியோரை இல்லாமற் செய்கின்ற நிலைமை ஏற்படின் அவரொடு போர்செய். இல்லையாகில் குழப்பம் நிலைத்து நாடு நலிவுறும் கெட்ட நிலைமை தோன்றும் என்றவாறு.

அமானிதம்

அமானமா யொன்றை அளித்திடி லஃதை அளித்தபடி அமானமாய்த் தந்தார்க் களித்திடல் வேண்டும் எவரொருவர் அமானத் துரோகியாய் ஆகின் மறைசொல் அறிந்தவர்கள் அமானப் பொருட்குடை யார்புறம் சாட்சி அளிகடனே.

46

பொருள்:

எவரேனும் ஒரு பொருளை நம்மிடம் பத்திரப் படுத்தித் தரும்படி தந்தால்; அதனைத் தந்தவர்கள் தந்தபடியே திருப்பித் தந்து விடுங்கள். யாராவது அதற்கு மாறாகத் துரோகம் இளைப்பார்களாயின்; அல்லாஹ்வின் கட்டளை அறிந்தவர்கள் பொருளுக்குரியோர் சார்பாகச் சாட்சியம் கூறுங்கள்.

அமானிதம் தன்னை அளித்தவர் வாக்கு அளித்தபடி தமதொரு காரியம் செய்வோர் நவீன்றிடுஞ் சாட்சியத்தில் சுமையறிந் தேகனின் சொல்மன மேற்றுச் சொலமுயல்வோர் நமலனின் நல்லரு ளெய்குவர் சொர்க்கமும் நிச்சயமே.

47

பொருள்:

அமானிதப் பொருட்களை அதனை அளித்தவர் கூறியபடி செய்வோர் கூறிடும் சாட்சியத்தில்; அதன் தரமறிந்து அல்லாஹ்வின் கட்டளை அறிந்து செல்ல முயல்வார்களாயின்; அவனின் நல்லருள் பெறுவார்கள். அவர்களுக்கு சொர்க்கமும் நிச்சயமாகும்.

உடன்படிக்கை - மோசடி - கடன்மீட்பு

உடன்படிக் கைக்கு உவக்க நடப்பீர் ஒருபொழுதும் உடன்படப் பெற்ற உடைமையில் மோசடி ஊறுசெயீர் கடன்படின் மீட்குங் கருத்தினில் கொண்டு கடனடைப்பீர் கடனிலை மாந்தர் கவனத் திருத்துங் கருத்திவையே.

48

பொருள்:

உடன்படிக்கை செய்திருந்தால் அதற்கு ஏற்றபடி நடவுங்கள். ஒருபொழுதும் பெற்றுக் கொள்ளப்பட்ட பொருட்களில் மோசடி செய்யாதீர்கள். பிறரிடம் கடன்படுவதாக இருந்தால்; அதனைத் திருப்பித் தரும் எண்ணத்தோடு கடன்படுங்கள். திருப்பித் தந்து விடுங்கள். இவை மனத்தில் இருக்க வேண்டிய கருத்துக்களாகும்.

நயவஞ்சகர்

நேசமும் வேண்டாம் நயவஞ் சகருடன் நண்பரெனும்  
பாசமும் வேண்டாம் பகைவலை தன்னில் படாதிருப்பீர்  
நாசகர் தம்மை நயவீர் இரட்டை நடைமுறையோர்  
காசளப் பாவிகள் காட்டீர் கருணை கடைமகரே.

49

பொருள்:

நயவஞ்சகர்களோடு உறவுகொள்ள வேண்டாம். நட்பு என்ற முறையில் அவர்களுடன் பாசங்கொள்ளவும் வேண்டாம். அவர்களுடைய பகைவலை தன்னிலும் சிக்காதிருப்பீர்கள். நாசகர்களான அவர்களை நயந்து நடக்கவும் வேண்டாம். இரட்டை நடைமுறைகொண்ட அவர்கள் மனத்தில் களங்கம் கொண்டவர்கள். இந்தப் பாவிகளிடம் கருணை காட்டவும் வேண்டாம். இவர்கள் மக்களில் கடைமக்களாவார்.

சந்தேகம்:

ஐயத் திருந்தே அகல்வீர் சிலபொழு தேனுமையம்  
மெய்யாய்ப் பவப்பால் முடுகிடச் செய்யுமாம் மேலவன்மேல்  
செய்யுமெவ் வாழிய தேடலும் வேண்டா சகோதரனின்  
பொய்யுடல் மாயப் புசிப்பதற் கொப்பாம் புரிந்திடிவே.

50

பொருள்:

சந்தேகம் கொள்வதில் நின்றும் உங்களை நீங்கள் விடுவித்துக் கொள்ளுங்கள். சிலபொழுதேனும் சந்தேகம் பொய்யாகி அது பாவத்தின் பக்கம் கொண்டு செல்லும். அல்லாஹ் மேல் செய்கின்ற எவ்வகையான ஆழமான தேடலும் வேண்டாம். பிறர்மேல் கொள்ளும் தவறான சந்தேகம் தன் சகோதரனின் செத்த உடலைப் புசிப்பதற்கு ஒப்பான செயலாகும்.

பிறர்நிலங் கவரல்:

அங்குல மேனும் அபகரித் தீட்டால் அடுத்தவர்தம் பங்கு நிலத்தில் பவமே விளையும் பழிதொடரும் திங்கள் வதனத் திருநபி சொல்லிய சொல்லிகுவாம் சங்கைசெய் தோர்நபி சொல்லினை ஏற்றந் தழுவுவரே.

51

பொருள்:

அடுத்தவருக்குச் சொந்தமான நிலத்தில் ஒரு அங்குலமேனும் அபரித்துவிட்டால் அது பாவத்தைத் தோற்றுவிக்கும். அதன் காரணமாக இருசாராரிடையிலும் ஏற்படும் பழி வழிவழி தொடரும். இது சந்திரனையொத்த அழகிய முகத்தினைக் கொண்ட நபியவர்களின் சொல்லாகும். நபியவர்களின் சொல்லுக்கு கண்ணியம் செய்து ஒழுகுபவர்கள் ஈருலகிலும் ஏற்றம் பெறுவார்கள்.

கர்வங் கொள்ளல்

தானே அனைத்துந் தெரிந்தவ னென்றும் தனதறிவு தானே மிகைபிறர் தம்மீலுங் கீழவர் தோட்பலத்தால் தானே பெரியோன் தனைவெல இல்லை தனதுகுலந் தானே உயர்வெனுந் தற்குறி வல்லோன் துணையிலானே.

52

பொருள்:

தனக்கே அனைத்தும் தெரியும் என்றும்; தனது அறிவே பிறரறிவிலும் மிகைத்தது என்றும்; தேகபலத்தால் பிறர் தம்மீலுங் கீழானவர் என்றும்; தானே அனைத்திலும் பெரியவன் தன்னை வெல்ல எவரும் இல்லை. குலத்தில் தனது குலமே உயர்ந்தது என்றும் எண்ணுகின்ற மூடனானவன் முதலவனின் துணையற்றவனாவான்.

தாகந் தீர்த்தல்

தாகித் திருப்பவர் தாகந் தணித்தல் தவச்செயலாம்  
தாகித் திருப்பதெச் சீவ னெனினுள் சரிசெயப்பின்  
ஏகன் மறுமையில் ஏற்றநந் கூலி இசைந்தருள்வான்  
ஆகா திருப்பின் அருந்தநீர் தாரார் அவத்தவரே.

53

பொருள்:

தாகங் கொண்டிருப்பவர்களுக்குத் தண்ணீர் தந்து அவர்களின்  
தாகத்தைத் தணிப்பது நன்மை பயக்கும் செயலாகும்.  
தாகத்திலிருப்பது ஜீவனுள்ள எந்த உயிரினமாயினும் சரியே.  
அவ்வாறு செய்யின் பின்னர் மறுமைநாளில் அதற்குப் பொருந்தும்  
நற்கூலியை வல்லோன் விரும்பியளிப்பான். நீர் இருந்தும் தாகித்  
திருப்பவருக்குத் தராமலிருப்பது ஆகாத செயலாகும். அவ்வாறு  
செய்பவர்கள் குற்றத்துக்குரியவர்களாகும்.

தண்ணீரைத் தடுப்போன், தலைவனை மறுப்போன்,  
வியாபாரத்தில் பொய் சொல்வோன்.

தண்ணீர் பெறாமல் தடுப்போன் தரீன்தன் தலைவனிடம்  
பண்ணிய சத்தியம் பொய்யா யிருப்போன் பெறாவிடத்து  
எண்ணான் திருப்தி இவரொடு விற்பனை ஏற்றிருந்து  
உண்மையாய்ப் பொய்யை உரைப்பவன் தெய்வ உவப்பிலானே.

54

பொருள்:

தங்கள் அத்தியாவசிய தேவைகளுக்காய்த் தவிர பிறர்  
தண்ணீர் கொள்வதைத் தடுப்போன்; கொடுக்கும் பட்சத்தில்  
தன் தலைவனுக்குச் செய்த சத்தியத்தைக் காப்பதோடு;  
பெற்றுக்கொள்ளாதபோது அவர்மீது திருப்தியுறாதவன்;  
இவர்களோடு வியாபாரத்தை மேற்கொள்ளும்போது பொய்யை  
உண்மைபோல் திரித்துச் சொல்பவனும் வல்லோனின்  
விருப்பத்தைப் பெறாதவர்களாகும்.

பிறர் கால்நடையில் பால் கறப்பது

பிறர்கால் நடைகளில் பால்கறந் துண்ணல் பவச்செயலாம்  
பிறர்நம தில்லம் புகுந்கூண் புசிக்கப் பொறுப்பினமோ  
பிறர்கால் நடைமடிப் பாலதன் சொந்தம் பொறுப்பினர்க்கே  
உறும்பசி போக்க உரியோர் அனுமதி ஒப்புவீரே.

55

பொருள்:

பிறருக்குச் சொந்தமான கால்நடைகளில் பால் கறந்து  
உண்ணுவது பாவச்செயலாகும். பிறர் நமது வீட்டினுள் புகுந்து  
நமது உணவை உண்பதை நாம் பொறுத்துக் கொள்வோமா?  
பிறருடைய கால்நடைகளின் மடிகளில் ஊறும்பால் அந்தக்  
கால்நடைகளுக்குச் செந்தமானவர்களுக்கே செந்தமாகும்.  
பசியைப் போக்கிக் கொள்ளும் எண்ணத்தில் பாலைப்  
பெறுவதாயின்; முதலில் அதன் சொந்தக்காரரிடம் அனுமதி  
பெற்றுக் கொள்ளுங்கள்.

பொறுக்கிய பொருள்

பொறுக்கிநீ பெற்ற பொருளைப் பிறர்புலன் பற்றவெனப்  
புறத்திட வேண்டும் பொருட்குரி யாரது பெற்றிடநீன்  
உறைவிடத் தேற்றிவை ஓராண் டதன்பின் உனக்குரித்தாம்  
மறந்திடாய் மாற்றார்க் குரித்தது மெய்யுரை மார்க்கமதே.

56

பொருள்:

நீ வழியில் ஒரு பொருளைப் கண்டெடுத்திருப்பின் அந்தப்  
பொருளை அதற்குச் சொந்தமானவர்கள் பெற்றுக் கொள்ளும்  
வகையில் பிறர் காணுமாறு வெளிப்படையாக வைக்க  
வேண்டும். அது எவராலும் ஏற்றுக் கொள்ளப்படாத நிலையில்  
வருடமொன்று கழிந்து விடுமாயின் அப்பொருள் உனக்குரிய  
தாய் ஏற்றுக்கொள். அது பிறருக்குச் செந்தமான பொருள்

என்பதனை மறந்துவிடாதே. அந்த விடயத்தில் நீ உண்மையையே பேசு. அதுவே மார்க்க நடைமுறையாகும்.

வந்தன ராயின் வருடமொன் றாகமுன் வந்தவர்க்குத் தந்தீட வேண்டும் தகுமடை யாளந் தகவறிந்தே சொந்த முடையார் தமக்கது சேருந் தருணமுன்றன் சொந்தந் தவிருன் அடைக்கல மென்றதைத் தேருவையே.

57

பொருள்:

வருடமொன்றாகமுன் பொருளுக்குச் சொந்தமானவர்கள் வருவார்களாயின்; அதனை அவர்களுக்குக் கொடுத்துவிட வேண்டும். கொடுக்குமுன் அதற்குரிய சரியான அடயாளங்களையும்; தகவல்களையும் பெற்றுக்கொள்ள வேண்டும். அவ்வாறான தருணத்தில் நீ அதன் சொந்தத்துக்குரிய வனாகாது அது உன்னிடம் தரப்பட்ட அடைக்கலப் பொருளாகும் என்பதை அறிந்து கொள்வாயாக.

இரத்தல்

இரப்பது ஈனம் இனியிலை யென்றோர் இடர்வருங்கால் இரப்பினும் ஈனம் இயன்றோர் இசைந்து இடப்பெறுமன் கரத்தினில் மேலாம் கரமிடுங் கையறி ஏழ்மைவரின் ஒருத்தனை யன்றி உவப்பிலை வேண்டுதல் ஊர்த்தலத்தே.

58

பொருள்:

பிறரிடம் கையேந்திப் பிச்சைகேட்பது இழிவான செயலாகும். இனி இல்லை என்றொரு நிலைமை ஏற்படும் போதிலும் இரப்பது இழிவான செயலே. இயலுமானவர்கள் விரும்பி அளித்தால் பெற்றுக்கொள்க. மனிதர்களின் கரங்களிலே மேலான கைகள் கொடுக்குங் கரங்களே என்பதை அறிந்து கொள்ளுங்கள்.

இனியில்லை என்னும் ஏழ்மைநிலைவரின்; தனித்தொருவனாய் நின்று உலகத்தைப் போஷித்துப் பரிபக்குவப்படுத்துபவனான எல்லாம்வல்லோனிடத்தேயன்றி ஊரார்களிடம் கேட்டுப்பெறுவது உகந்த செயலல்ல.

மரம் நடுதலும் பயன் விளைத்தலும்

நலந்தரு காய்கனி நல்கு விருட்சம் நிலம்விழையும் பலனுறு தானியம் பல்வகைப் பண்டம் பயிர்விளைப்பீர் நிலமுயிர் வாழும் நரர்பிற உண்டே நலம்பெற்றினோர் நிலைபெறுந் தர்மம் நிலைக்கும் நபியுரை நோற்பவர்க்கே.

59

பொருள்:

பியோசனத்ததைத் தருகின்ற காய்கனிகளைத் தருகின்ற மரஞ்செடிகள்; நிலத்தில் விளைகின்ற பயனளிக்கும் தானிய வர்க்கங்கள் போன்ற பல்வகையானவற்றைப் பயிரிடுங்கள். நிலத்தில் வாழுகின்ற மக்கள்; பிற உயிரினங்கள் அவற்றை உண்டு நன்மையடைவார்களாயின் அப்போது அங்கே ஒரு தருமம் நிலைபெறுகின்றது என்பது கடைப் பிடித்து நடப்பவர்களுக்கு திருநபி அவர்களின் பொன்மொழியாகும்.

சூதும் குடியும்:

சூதும் குடியும் செயத்தகாச் செய்கைகள் சீர்கெடுக்கும் ஏதாம் பகைவெறுப் பேற்றிடச் ஷைத்தான் இறைநினைவைத் தீதாய் அகற்றித் தொழுகையில் முற்றாய்த் தடுத்திடுவான் நீதி மறைவழி நன்குணர்ந் தேற்றல் நிறைவுடைத்தே.

60

பொருள்: சூதாடுவதும்; மது அருந்துவதும் செய்யத்தகாத செயல்களாகும். அவை ஒழுங்கான வாழ்வு முறைமையைக்

கெடுத்தழித்துவிட ஏதுவாகிவிடும். பகைமையையும்; வெறுப்பினையையும் ஏற்றிட வைக்கும். வைத்தான் மனித மனங்களிலிருந்து முன்னோன் நினைவை அகற்றிவிடும் தீயசெயலின் காரணமாக; வணக்கத்திலிருந்து நம்மை முற்றாகத் தடுத்துவிடுவான். இது வேதமுரைக்கும் நீதியாகும். இதனை நன்குணர்ந்து ஏற்று நடப்பின் நிறைவான வாழ்வு பெறுவோம்.

பெரும் பாவங்கள்:

பவங்களில் மிக்கப் பெரியன நான்காம் படைத்தவனுக்குவமீத் தலுந்தமை ஈன்றவர் நோக இயற்றுதலும் வகைத்தநல் வாழ்வை வலிந்தே அழித்தல் விவரமின்றி உகந்தொரு சாட்சியம் ஓதிடல் ஆம்அவை ஓருவீரே.

61

பொருள்: பாவங்களில் மிகப்பெரியன நான்காகும். அவை உலகு பிறவனைத்தையும் படைத்தாள்கின்ற அல்லாஹ்வுக்கு இணைவைப்பது; தம்மை பெற்றுவளர்த்த பெற்றோரின் மனம் நோகச்செய்தல்; கிடைத்த உயிர்வாழ்வைத் தாமாக அழித்துக் கொள்ளல்; தான் எந்தவித விபரமுமற்றுப் பொய்ச்சாட்சி சொல்லல் என்பனவாகும் என்பதை தேர்ந்தறிந்து கொள்ளுங்கள்.

கடன்:

கடனைத் திருப்பிக் கொடுத்தல் கடனாம் கடன்தருவோர் கடனைத் திருப்பிக் கொடுப்பரென் றெண்ணிக் கடன்தருவார் கடன்பெறு வோர்தம் கடன்செயல் மாற்றிக் கவருவரேல் கடனால் மறுமைக் கபாயமுண் டாமிறை கட்டளையே.

62

பொருள்:

பெற்ற கடனைத் திருப்பியளிப்பது கடமையாகும். கடன் கொடுப்பவர்கள் பெறுபவர் கடனைத் திருப்பித் தருவார்கள் என்ற நம்பிக்கையினால்தான் கடன் தருகின்றனர். கடனை பெற்றோர் திருப்பித் தந்துவிடும் தமது கடமையைச் செய்யாமல்; பெற்றகடனைத் தமதாக்கிக் கொள்வார்களே யானால்; அக்கடன் காரணமாக மறுமையில் பெரும் அபாயத்துக்குள்ளாவார்கள் என்பது மறைகூறுங் கட்டளையாகும்.

கடனொடு மாண்டவர் கூறிய சாசனங் கொண்டதெலாம் உடன்தர வேண்டும் உறவினர் தத்தம் உறவினுக்கு உடன்படு வாகில் உரியவை கொள்ளற் குரியவராம் கடன்முதல் என்பது காப்பவன் கட்டளை காணுவீரே.

63

பொருள்:

கடனொடு ஒருவர் இறந்துவிடுவாராயின்; உறவினர் அவர் தனது உயிலில் எழுதிவைத்த கடன்களையெல்லாம் உடன் தந்துவிட வேண்டும். அவரது சொத்தில் அவருடன் கொண்ட உறவினுக்கு ஏற்றபடி தமது பங்கினை உறவினர்கள் பெற்றுக் கொள்ளலாம். ஆனால் அவர் பெற்றிருந்த கடனைக் கொடுப்பதே அனைத்திலும் முதன்மையாகும்.

தவணையை நிர்ணயம் செய்தே கடனைத் தந்திடுவீர் தவற ஏட்டினில் தக்கார் துணையொடுஞ் சேர்த்திடுவீர் உவப்பீர் இருவர் உயர்ந்தநற் சாட்சியாய் ஒப்பமிடத் தவணை வரின்கடன் தீர்த்தல் கடன்மறை சாற்றிடுமே.

64

பொருள்:

ஒருவர் மற்றொருவருக்குக் கடன் கொடுப்பதாயின்; அதனை மீண்டும் பெற்றுக்கொள்ளும் தவணையை முதலில்

தீர்மானித்துக் கொண்டே கொடுங்கள். குற்றமற்றவாறு தக்க ஒருவர் மூலம் அதனைப் பதிவுசெய்தும் கொள்ளுங்கள். நாணயமான இருவரைச் சாட்சிகளாக ஒப்பமிடவும் உவந்து கொள்ளுங்கள். கடன்பட்டவர் கொடுக்க வேண்டிய தவணை வரும்போது கடனைத் திருப்பித் தந்துவிடுவது அவர்மீது கடமையென திருமறை கட்டளை இட்டுள்ளது.

வாங்குங் கடனை வழங்க மறுத்தே வழிவிடுங்கால் தாங்குதல் வேண்டும் தந்தவர் சார்பினில் தண்டனையை வாங்குதல் கூடுமாம் வார்த்தையால் மானம் வரித்ததெனில் ஆங்கு பாவம் உள்ளான் றஹ்மத்குல் ஆலமீனே.

65

பொருள்:

பெற்றுக்கொண்ட கடனைத் திருப்பித்தர மறுத்து ஏமாற்றினால்: கொடுத்தவர் சார்பில் தரப்படும் தண்டனையை ஏற்றுக் கொள்ள வேண்டும். சுய கௌரவத்திற்குப் பங்கமேற்படும் படி வார்த்தைகளை அவர்கள் வீசினாலும் அது அவர்கள் மீது குற்றமாகமாட்டாது; என உலகினுக்கு அருட்கொடையாக அருளப்பட்ட நபியவர்கள் கூறினார்கள்.

குழந்தைகளும் வழிகாட்டலும்:

நல்வழி பிள்ளை நடந்திடப் பெற்றோரும் நல்வழியில் செல்லுதல் வேண்டும் செய்யப்படும் செய்கைகள் சீர்பெறவே நல்லுப தேசம் நயம்படக் கூறலும் நாட்டமெலாம் வெல்லுறு பாங்கில் வகைப்படத் தோள்தரல் மேற்சிறப்பே.

66

பொருள்:

பிள்ளைகள் நல்வழிப்பட்டு நடக்க வேண்டுமெனில்; பெற்றோரும் நல்ல வழியில் நடக்க வேண்டும். அவர்களால் செய்யப்படும்

செய்கைகள் சீர்பெற; அவர்களுக்கு மனம் உவக்கும்படி நல்ல உபதேசங்களைச் செய்ய வேண்டும். அவர்களின் நல்ல முயற்சிகளெல்லாம் வெற்றிபெறும் வகையில் அவர்களுக்குப் பக்கபலமாகவும் இருத்தல் மிகச்சிறப்பானதாகும்.

ஆற்றல் அறிந்தே அதன்வழி முன்னின் றுழைத்தலன்றி ஆற்றல் அழித்தே அவர்மனத் தொவ்வா அடிதொடரச் சாற்றுதல் தீதாம் திறன்பிழை பட்டுத் தொடுகருமம் தோற்றிடில் தோன்றுந் துயரவர் வாழ்வினைத் தூர்த்திடுமே.

67

பொருள்:

பிள்ளைகளின் ஆற்றலை அறிந்து அதன்வழி முன்னின்று உழைப்பதன்றி; அவர்களின் ஆற்றலுக்கு மாறாக அதனை அழிக்கும் வகையில்; அவர்களுக்கு ஒத்துவராத வழியில் அவர்களை நிர்ப்பந்தம் செய்தல் தீமையை விளைவிக்கும். அத்தோடு அவர்களின் முயற்சி பிழைபட்டு அவர்கள் தோல்வியுறுவார்களாயின்; அதனால் ஏற்படும் மனத்துயர் காரணமாக அவர்களின் வாழ்வும் அழிவுப்பாதையில் செல்லக்கூடும்.

உளநிலை ஓர்ந்தே உறுநலம் நோக்கி உரியதெது வளந்தரு மன்னவர் வாழ்வில் எனவழி காட்டிடநாம் தெளிந்தநல் ஞானர் துணைகொண் டுதவிகள் தேடியெனும் பழுதிலா வெற்றி படைத்திடச் செய்தல் பயன்தருமே.

68

பொருள்:

பிள்ளைகளின் மனநிலையை ஆராய்ந்தறிந்து உண்டாகும் நன்மை கருதி; அவர்களுக்கு வாழ்வில் வெற்றியைத்தரப் பொருந்துவது எது என அறிந்து வழிகாட்டிப் பெற்றோர்; கற்றுணர்ந்த அறிஞர்களின் உதவிகளைத் தேடியெனும் பெற்று; அவர்கள் வெற்றிபெற உதவுதல் பயன்பெறத் தக்கதாகும்.

தெய்வ நிந்தனை

திட்டுதல் ஆகா பிறரது தெய்வத்தைத் தேடியவர்  
திட்டிடில் உங்களின் தெய்வத்தை நீவீர் சகியிரன்றோ  
திட்டிடில் திட்டுவர் தேர்மின் நினதல்லாஹ் தனையுமவர்  
திட்டா திருப்பதே சீரியர் செய்கை தெளிவுறீனே.

69

பொருள்:

பிறரது தெய்வத்தைத் திட்டுவது ஆகாத செயலாகும். அறிந்து அவர்கள் உங்களது தெய்வத்தைத் திட்டினால் சகிக்கமாட்டீர்களன்றோ. நீங்கள் திட்டினால் உங்கள் அல்லாஹ்வையும் அவர்கள் திட்டுவார்கள் என்பதை அறிந்து கொள்ளுங்கள். தெளிவு கொண்டால் பிறர் தெய்வங்களைத் திட்டாதிருப்பதே நல்லவர்களின் செயலாகும்.

உயர் சந்ததி

உயரிய சந்ததி யொன்றாம் மறுமையில் ஒப்பரிய  
உயர்பதன் சேர்ந்திட ஒரேழ் நலங்களில் ஒன்றெனவே  
நயந்திடில் இம்மை நலமும் நமக்கது நல்கீடுமே  
புயப்பல மோங்கிடும் பிள்ளைகள் சீரெனில் பெற்றவர்க்கே.

70

பொருள்:

உயர்வான நமது சந்ததிகளும் ஒரு காரணமாவர்: நாம் மறுமையில் ஒப்பற்ற சுவனத்தைச்சேரக் காரணமான ஏழு விடயங்களில். நாமும் நலமளிக்கும் சொர்க்கத்தை விரும்பி நமக்குப்பின் நல்லதொரு சந்ததியை உருவாக்குவோமாயின் அது இம்மையிலும் நலமளிக்கும். பிள்ளைகள் சீராக வளர்க்கப்பட்டால் பெற்றோருக்கு அவர்கள் உலகில் பல்வகையிலும் பக்கபலமாக அமைவார்கள்.

ஏழு ஏவல்கள்

நோயுடை யோர்தம் நலமறி செல்பின் ஜனாசவுடன்  
வாயுரை செய்பிறர் தும்மி வழுத்திய பின்ஸலாத்தின்  
தூய பதிலுரை செப்பிடு நொந்தோர் துணையிருப்பாய்  
போயுண் விருந்து புரிநலம் சத்தியம் பண்ணினோர்க்கே.

71

(ஜனாஸா: மரித்த உடல்/ ஸலாம்: முகமன் கூறல்)

பொருள்:

நோயுற்றவர்களிடம் அவர்களின் நோய்பற்றி வினவி ஆறுதல் கூறுங்கள். இறந்தவர்களின் உடல் அடக்கத்திற்காக எடுத்துச் செல்லப்படும்போது; அதனோடு பின்செல்லுங்கள். ஒருவர் தும்மலிட்டு மறையோனுனைத் துதித்தபின் நீ சொல்ல வேண்டிய துதியைச் சொல். ஒருவர் உனக்கு ஸலாமென்னும் முகமன் கூறினால் அதற்குரிய தூய பதிலைச் சொல்லிவிடு. பாதிக்கப் பட்டவர்களுக்குத் துணையிருப்பாய். ஒருவர் உன்னை விருந்துக்கு அழைத்தால் மறுக்காது சென்று கலந்துகொள். சத்தியம் செய்தோருக்கு நன்மைசெய். இவைகள் நபியவர்களால் ஏவப்பட்ட செயல்களாகும்.

பதவிப் பொருத்தம்

புதவீ எவர்க்குப் பொருந்தும் அறிந்தே பெறமுயல்அப்  
பதவிக் குதவார் பெறினப் பவத்தில் பங்குடையாய்  
பதவிக் கலையார் பெறினருள் முற்றும் பாலருள் பெற்றவராம்  
பதவிக் கலைவோர் பெறாருயர் பாக்கியம் பொய்யிலையே.

72

பொருள்:

எவருக்கு எந்தப்பதவி பொருந்துமோ; அவர் அதனைப்பெறவே முயற்சிசெய். அப்பதவிக்குப் பொருந்தாத ஒருவரைத்

தெரிவுசெய்ய நீயும் காரணமாகினால்; அந்தப் பாவத்தில் உனக்கும் பங்குண்டு. பதவிக்கு அலையாதவர்கள் அப்பதவியைப் பெறுவார்களாயின் அவர்கள் முதல்வனருள் பெற்றவர்களாகும். பதவிக்காக அலைபவர்கள் பாக்கியம் பெறமாட்டார்கள். இவை பொய்யற்ற கூற்றாகும்.

உதவிசெய்யக் கடமைப்பட்டோர்

பெற்றவர் தம்மைப் பொறுப்புடன் காக்கும் பொறுப்புடையீர்  
உற்றவர் தம்மையும் உம்மியல் பொக்க உதவிடுவீர்  
பெற்றவர் ரற்றநற் பேர்தமக் கும்நீர் பொருள்தருவீர்  
முற்று மிலார்க்கும் வழிப்போக் கருக்கும் மனமுவந்தே.

73

பொருள்:

பெற்றவர்களைப் பொறுப்புடன் காப்பாற்றும் பொறுப்பு மக்களுக்காகும். உற்றாருறவினர்களுக்கு அவரவர் இயல்புக்கேற்ப உதவி செய்யுங்கள். தாய் தந்தையரற்ற நல்லவர்களான அனாதைகளுக்கும் பொருளுதவி செய்யுங்கள். வாழ்வாதாரமற்றவர்களுக்கும் வழிப்போக்கர் களுக்கும் மனமுவந்து அளியுங்கள்.

அனாதைகள் ஏழைகள் அண்டை அயலார் அனைவரையும் மனதால் உவப்பீர் முடிந்தவா றன்னார் மனங்குளிர தனதியல் பேற்குந் தரத்தினில் நன்மை செயமுயல்வீர் அனாதையர் செல்வம் அபகரிக் காதீர் அறிகுவீரே.

74

பொருள்:

அறிந்து கொள்ளுங்கள். பெற்றோரற்ற அனாதைகள்; ஏழைகள்; அண்டைஅயலார் அனைவரையும் மனதளவில் விரும்புங்கள். உங்களுக்கு இயன்றவாறு அவர்கள் மனங்குளிர உங்கள்

இயல்புக்கு ஏற்றவாறு நன்மைசெய்ய முயலுங்கள் ஆதரவற்ற அனாதைகளின் சொத்தினை அபகரிக்காதீர்.

நன்மை செய்தல்

பிறர்க்கொரு நன்மை புரிந்தீடல் நன்று பிறர்க்கதனை அறிந்தீடச் செய்தல் அழகிலை மற்றோர் அறியவென மறந்தும் செயாதீர் முகமனுக் காக முதல்வனது அறமென எண்ணி ஆற்றுவீர் நன்மை அருள்பெறவே.

75

பொருள்:

பிறருக்கொரு நன்மை புரிதல் நல்லது. ஆனால் நாம்செய்கின்ற அந்த நன்மையை வேறுபிறருக்கு அறியத்தருதல் அழகிய செயலல்ல. மறந்தம் அதனைப் பிறரறியச் செய்யாதீர்கள். அல்லாஹ்வின் அருள்பெற; செய்யும் நன்மை அவனுக்காகச் செய்யும் அறமென எண்ணிப் புரியுங்கள்.

பெற்றவர் உற்றவர் பந்தம் பெருகும் படிநடப்பீர்  
பெற்றவர் சுற்றம் பயனுறப் பங்கைப் பகிர்ந்தளிப்பீர்  
பெற்றவர் சுற்றம் பிரியம் கொண்டாடப் பேணிடினே  
பற்றுடன் வாழ்வீர் படைத்தவன் ஆணையைப் பற்றுவீரே.

76

பொருள்:

பெற்ற தாய் தந்தை; உற்றார் உறவினர் பந்தம் அதிகரிக்கும்படி நடவுங்கள். அவர்கள் பயன்பெறுமாறு அவர்களுக்குரிய பங்கினைப் பங்கிட்டுத் தந்துவிடுங்கள். அவர்கள் நம்மீது பிரியம் கொண்டாட அவர்களின் அன்பைப் பேணிப் பிரியத்தோடு வாழுங்கள். படைத்துக் காப்பவன் இந்த ஆணையைப் பின்பற்றுங்கள் என்றவாறு.

நாடுவீர் நன்மை நிகழ்த்திடத் தீமை நினைத்தலின்றி  
 நாடுவீர் நன்மை நிகழ்த்திப் பிறர்க்கும் நயந்துரைப்பீர்  
 நாடுவீர் தீமை நிகழ்ந்திடா தேபிறர் நன்மைபெற  
 நாடுவீர் உம்மை நயப்பனே நாயகன் நற்செயலே.

77

பொருள்:

தீமையை மனத்தாலும் நினைந்திடாது நன்மை செய்திட நாட்டம் கொள்ளுங்கள். நீங்கள் நன்மை செய்வதோடு மட்டுமன்றிப்; பிறரும் நன்மைசெய்யத் தூண்டுங்கள். தீமைகள் நடந்து விடாதபடி பிறர் நன்மைபெறச் செய்யுங்கள். இதன் காரணமாய் அல்லாஹ் உங்களை விரும்புவான். இவைகள் நற்செயல்களாகும்.

கிடைக்கும் பொருளும் கிடைக்காப் பொருளும்:

கிடைத்ததை ஏற்றுக் கொள்ளலிக்கு ஆசையைக் கொன்றுவிடும் கிடைக்காப் பொருளினில் கொண்டிடும் ஆசை குடியறிக்கும் கிடைக்கும் வரைமுயல் கொள்கை இனிதே கிடைக்குமெனில் கிடைத்ததைக் கண்ணாய்க் காத்தலும் வேண்டுமாம் கேளும்னே.

78

பொருள்:

கிடைத்ததை ஏற்றுக்கொள்ளும் பண்பு; தீராத ஆசையை அழித்துவிடும். கைக்கெட்டாத பொருட்களின்மீது கொள்ளும் ஆசை குடியை அழித்துவிடும். ஒன்று கிடைக்கும்வரை முயற்சி செய்வது நன்றே. அது கிடைக்கும்போது: கிடைத்ததைக் கண்ணாய்க் காத்தலும் வேண்டும். இதனைச் செவிமடுப்பீர் என்றவாறு.

கருவைச் சிதைத்தல்

வறுமை வருமென வேண்டாம் சிசுக்கொலை வல்லவனே  
உறுவன் பசிக்கு உணவளிப் போனாம் உணர்ந்திடுவீர்  
தீறனுடை யானவன் தேவை யுணர்ந்தோன் சிசுக்குமதைப்  
பெறவிளைந் தோர்க்கும் புசிக்கத் தருவெனம் பேரிறையே.

79

பொருள்:

வறுமை வந்துவிடும் என்று அஞ்சி சிசுக்கொலை செய்யாதீர்கள்.  
அல்லாஹ்வே உண்டாகும் கடும்பசிக்கும் உணவளிப்ப  
வனாவான்; என்பதை உணர்ந்து கொள்ளுங்கள். அல்லாஹ்  
எல்லாம் வல்லவன். மனிதர்களின் தேவையை உணர்ந்தவன்.  
சிசுவுக்கும் அதனைப் பெறக் காரணமானவர்களுக்கும்  
உண்ணத் தருவான் என்றவாறு.

அண்டை வீட்டாரை ஆதரித்தல்

அண்டைவீட் டார்பசி ஆய்ந்தது போக்கிநீ ஆறுபசி  
கொண்டதைக் கூறார் குலத்துயர் மாந்தர் கருத்தினிற்கொள்  
உண்டாரோ என்றே உசாவிடு உள்ளம் உவகைபெற  
தொண்டிலுள் மேலாந் திருத்தொண் டிதுவெனத் தேருவையே.

80

பொருள்:

உனது பக்கத்து வீட்டவர் பசித்திருக்கின்றனரா என்பதை  
அறிந்து; அவர்கள் பசித்திருப்பின்; அவர்களின் பசிபோக்கிய  
பின்னரே நீ உனது பசியை ஆற்றிக்கொள். தமது  
இல்லாமைகை; குலத்தில் உயர்ந்த மாந்தர் வெளியில்  
கூறமாட்டார்கள் என்பதை; மனத்தில் கொள்க. அவர்கள் மனம்  
மகிழ்ச்சிபெற உணவு உண்டார்களா என்பதைக் கேட்டறி.

இது தொண்டுகளிலெல்லாம் மேலான உயரிய தொண்டாம் என அறிந்து கொள்ளுவாயாக.

திருமணம்

ஒருவரை மற்றவர் ஓர்ந்தறிந் தேகண் உடன்படிப்பின் திருமணஞ் செய்தல் சிறப்பென நம்நபி் செப்பினர்காண் வருமெதிர் காலநல் வாழ்வினுக் கேற்புறும் வல்லவனின் அருளும் பெறவழி ஆகும் எனவறிந் தேற்றுவையே.

81

பொருள்:

மணமக்கள் ஒருவரையொருவர் ஆராய்ந்து ஒருவரையெருவர் கண்டு உடன்பட்டபின்னர் திருமணம் செய்தலே சிறப்பென நபிகளார் கூறியுள்ளார்கள். வரும் எதிர்கால நல்வாழ்விற்கு அதுவே ஏற்புடையதாகும். அல்லாஹ்வின் அருள்கிட்டவும் வழிபிறக்கும் என அறிந்து ஏற்றுக்கொள் மனமே என்றவாறு.

மணப்பெண் அனுமதிபெறல்

திருமணஞ் செய்யுந் தகுதி வரன்பெண் தனைப்பொருந்தும் ஒருவர் கரம்பிடித் தேற்றிடச் செய்வீர் உவப்பறிந்தே விரும்புவ தன்னவள் வாய்மொழி யஃதே வெள்கீடுங்கால் விரும்பினாள் என்றும் வகைகொளல் வேண்டும் விளங்கறிந்தே.

82

பொருள்:

திருமணம் செய்யும் தகுதிகளைத்தும் ஒருபெண் பெற்றுவிட்டால்; அவளுக்குப் பொருத்தமான ஒருவருக்கு; அவள் விருப்பத்தை அறிந்து திருமணம் செய்துவையுங்கள். அவள் விருப்பத்தை கேட்டு அறியுங்கள். அவள் ஏதும் பதில்கூறாது வெட்கத்தால் மௌனமாக இருப்பின் அவள்

அத்திருமணத்தை விரும்பிக் கொண்டாள் என்றே விளங்கிக் கொள்ள வேண்டும்.

குழந்தைக்குத் தாய் பாலுட்டும்போது  
தந்தையின் கடமை.

தன்வழி பெற்ற சீசுக்களீ ராண்டுகள் தாயமுது  
அன்னை அளித்திடில் ஆகுங் கடனவள் ஆடவனும்  
உண்ண உணவும் உடுதுணி மற்றும் உதிரீகளும்  
தன்னிறை வாகத் தருதல் முதலவன் சாற்றினனே.

83

பொருள்:

தன்வயிற்றில் பிறந்த குழந்தைக்கு அதன் தாயானவள் இரண்டாண்டு காலம் பாலூட்டக் கடமைப்பாடு உடையவளாகின்றாள். அவளுடைய கணவனுக்கோ; அக்காலகட்டத்தில் அத்தாய்க்கு உணவும்; உடையும்; அவளுக்கு வேண்டிய பிறபொருட்களும் அவளுடைய தேவைக்குப் போதுமான அளவு தருதல் வேண்டுமென அல்லாஹ் கட்டளையிட்டுள்ளான்.

சூனியஞ் செய்தல்

பேரழிவு வண்டுசெய் சூனியம் பாவமாம் பண்ணவன்பால்  
வேறோர் பொருளை வகைப்படச் செய்யும் பவத்தடங்கும்  
யாரறி வாரோ இலாததன் தீங்கினைச் செய்யமற்றும்  
சேருமோர் நன்மை செகத்தினிற் காண்பீர் செயற்படினே.

84

பொருள்:

பேரழிவுகளை உண்டுபண்ணும் சூனியஞ் செய்வதானது பாவக் கிரியையாகும். அது அல்லாஹ்வுக்கு வேறொன்றை இணைவைப்பதற்கு ஒப்பான; மன்னிக்க மாட்டாத குற்றச்

செயலாகும். எவர்கள் அதன் தீங்கினை அகற்ற அறிவார்களோ; அவர்கள் அதனைச் செய்தால் அவர்கள்பால் நன்மை சேரும். அதனை இவ்வுலகில் அவர்கள் அனுபவிப்பார்கள்.

**இரவின் தோற்றம் பாதுகாப்புக்கள்:**

கூங்கிடப் போமுன் திறந்த கதவுகள் சாளரங்கள் பாங்குறப் பூட்டொளி பாய்ச்சும் விளக்கவி பானமுதல் தீங்கு வராதுண வத்தனை யும்மறைத் தூட்படுத்து தாங்கி வழிகொளத் தக்கன மாநபி சாற்றினவே.

85

**பொருள்:**

இரவில் தூக்கத்திற்குப் போகுமுன்: பகலில் திறந்து வைத்திருந்த கதவுகள்; யன்னல்கள் முதலியவற்றை ஒழுங்காகப் பூட்டுங்கள். ஒளிதரும் விளக்குகளை அணைத்து விடுங்கள். குடிக்கும் நீர்ப் பதார்த்தங்கள்; உணவு முதலியவற்றை மூடி மறைத்துவைங்கள். இவை பின்பற்றி வழிநடக்கத்தக்க செயல்களென மாநபிகள் கூறியுள்ளார்கள்.

**தொற்று நோய்**

தொற்றிப் பரவுமோர் தீயநோய் காண்புலம் செல்லவதும் தொற்றும் எனப்பயந் தோட நினைப்பதும் தீதறிவீர் தொற்றுநோய் பற்றினும் தேராச் சீலரதைத் தாங்கிநின்ற மற்றவர்க் கேற்றிடும் மார்க்கமாய்த் தாமாவர் மட்புலத்தே.

86

**பொருள்:**

ஒருவரிலிருந்து மற்றொருவருக்குத் தொற்றுவதால் பரவுகின்ற நோய்கண்ட பிரதேசத்திற்குச் செல்லுவதும்; அப்பிரதேசத்திலிருந்து தமக்குந் தொற்றிவிடுமோ என்றஞ்சி வேறு

பிரதேசங்களுக்கு ஓடநினைப்பதும்; தீமையை விளைவிக்கக் கூடிய செயலாகும். சிலருக்கு நோய் தொற்றினும்; அது அவர்களின் உடலில் எந்தவித தாக்கத்தையும் ஏற்படுத்தாத போதிலும்; உடலில் தங்கிநின்று மற்றவர்களுக்குத் தொற்றக் காரமான நேய்க்காவிக்களாகச் செயற்படும் சந்தர்ப்பம் உண்டாகலாம் என்றவாறு.

மாதவிலக்கும் உடலுறவும்

கருத்தரி யாவிடில் காலங் கனியக் கருப்பையதன் விருத்தி யழித்தே வெளிவருஞ் சூதக வாரமதில் பொருத்த மிலைப்பெண் புணர்தலுக் காமநோய்ப் புன்மைதரும் இருத்துக நெஞ்சில் மறைசொல் நலமாம் கிகபரத்தே.

87

பொருள்:

கருத்தரிக்காதபோது; மாதவிலக்குக்குரிய காலம்வரின் கருப்பையின் உட்புறம் அதன் விருத்தியை நிறுத்திச் சூதகம் வெளிப்படும். இக்காலத்தில் பெண்கள் உடல் உறவுக்குப் பொருத்தமற்றவர்களாவர். மீறிப்புணரின் நோய்கள் ஏற்படக் காரணமாகும். இதனை மனத்தில் இருத்தி அவ்வாறான நிகழ்வைத் தவிருங்கள். இது ஈருலகத்திலும் நன்மை பயக்கும் இது அல்லாஹ்வின் கட்டளையாகும்.

சொத்துரிமை

சொத்தினை வீட்டுயிர் சென்றதம் பெற்றோர் தமதுறவின் சொத்தினில் பங்குகள் சேரும் இருபாற் றிறத்தினர்க்கும் சொத்தினைப் பங்கீடு செய்கையில் நேர்மை தவறிடுங்கால் கர்த்தனின் தண்டனை காண்பார் மறுமையுங் கைதராதே.

88

பொருள்:

பெற்றோர்; அன்றி உறவினர்கள் மரணித்தபின் அவர்களுக்குரிய சொத்தில் ஆண்பெண் இருபாலாருக்கும் உறவுக்கேற்றபடி பங்குண்டு. அதனைப் பங்கீடு செய்யும்போது பங்கீடு செய்பவர்கள் நேர்மை தவறினால் அல்லாஹ்வின் தண்டனை அவருக்குக் கிடைக்கும். மறுமையிலும் இவர்கள் கைவிடப்படுவர்.

வாழ்க்கை

நற்பயன் கொள்ளும் நிலப்பயிர் பெய்நீர் நலம்பெருகின் முற்றும் வறந்திடும் மேகம் பிழைத்தால் மழைநலம்போல் அற்ப சுகமே அளிக்குமாம் வாழ்க்கை அகிலமதில் ஒற்றுமை காண்கிது ஓர்ந்தே மறுமையுங் கைதராதே.

89

பொருள்:

தேவைக்கேற்றபடி வேண்டிய போதில் மழை பெய்யுமாயின்; விளைபயிர்கள் நன்மையடையும். நன்மைபயக்கும் மழைதரும் மேகம் பொழியாது போனால்; விளைநிலம் வரண்டு பயிரும் அழிந்து பயனும் விளைவிக்காது. மழையால் ஏற்படும் சொற்ப நன்மை போல்தான் அகிலத்தில் மனிதவாழ்வும். இதனை ஆராய்ந்தறிந்துகொள். மறுமையும் உனக்குக் கைதராது போகும்.

போர்புரிதல்

போரிடில் நீங்களும் போரிடல் கூடும் படைத்தவன்றன் நேரிய பாதையில் நோக்குக எல்லை நிலைகடவேல் போரிடா ரென்னில் பகைதவிர்த் தன்னார் புறத்திருந்தே நீரும் விலகல் நிமலனின் கட்டளை நிச்சயித்தே.

90

பொருள்:

எவரேனும் உங்களுடன் போரிட்டால் நீங்களும் அவர்களுடன் போரிடலாம். அது அல்லாஹ் வகுத்த வரம்புக்குள் இருந்தாக வேண்டும். வரம்பு மீறாதீர்கள். போரினைத் தவிர்த்துக் கொண்டால் நீங்களும் அவர்களோடு பகைமையை நீக்கி அவர் புறத்திருந்து உங்களை விலக்கிக் கொள்ளுவது அல்லாஹ்வின் கட்டளையாகும்.

பழிவாங்கல்

வெட்டிய பேரைநீர் வெட்டுவீர் காண்புலம் வாழ்புலத்தை விட்டோட வைப்பின் வழிதொடர்ந் தன்னவர் வாழ்புலத்தை விட்டோட நீங்களும் வைப்பீர் குழப்பம் விழைத்திருதல் திட்டமாய்க் கொல்செயல் தன்னிற் கொடியதாம் தேர்ந்திடிலே.

91

பொருள்:

உங்களை ஒருவர் காயப்படுத்தினால் கண்ட இடத்தில் நீங்களும் அவர்களைக் காயப்படுத்தலாம். நீங்கள் நிரந்தரமாய் வாழுகின்ற இடத்திலிருந்து உங்களை எவரேனும் விரண்டோடச் செய்தால் நீங்களும் அவ்வாறே செய்யுங்கள். குழப்பம் விளைவித்தல் கொலை செய்வதிலும் கொடியதாகும்.

இரத்தம் சிந்தலும், வீட்டைவிட்டு வெளியேற்றலும்

நியாயமொன் றின்றி நரர்செங் குருதி நிலஞ்சொரியச் செயாதெவர் கில்லிடத் தேயிருந் தெந்தவோர் சீவனையும் நியாயம்ந் றேவெளி யேற்றிடில் கீழ்மை நிலைபெறுவீர் தயாபரன் பின்னாள் தருவனே தண்டனை சத்தியமே.

92

பொருள்:

தக்க காரணம் ஒன்றில்லாது மனித இரத்தத்தை நிலத்தில் ஓட்டுவதும், அவ்வாறே முறையான காரணம் ஒன்றில்லாது எந்த ஒரு உயிரையும் அவர்தம் இல்லங்களிலிருந்து வெளியேற்றுவதும், கீழ்தரத்தக்க செயல்களாகும். மறுமைநாளில் அல்லாஹ் அதற்கான தண்டனையைத் தருவான். இது சத்திய வாக்காகும்.

ஆட்சி செய்வோரும் மக்களும்

ஆட்சிசெய் வோர்க்கு அடங்குதல் வேண்டும் அறமியற்றின் ஆட்சிசெய் வோர்கள் அறத்தினை மீறின் அடிபணியீர் ஆட்சியில் நேர்மை அகன்றிடல் மீறி அனைவருக்கும் மீட்சியின் பாலுற மார்க்கமும் தேட மறுப்பிலையே.

93

பொருள்:

எவர் ஆட்சிப் பொறுப்பேற்று, அறத்தின்பால் நின்று அதனை நடத்துகின்றார்களோ; அவர்களுக்கு கட்டுப்பட்டு நடப்பது கடமையாகும். அவர்கள் தருமத்தைமீறி, ஆட்சியை நடத்துவார்களாயின், அவர்களுக்கு அடிபணிய வேண்டாம். ஆட்சியில் நேர்மை தவறிடல், அதனை மீறி மக்கள் அனைவரையும் கொடுங்கோல் ஆட்சியில் இருந்து மீட்சிபெற மார்க்கத்தைத் தேடுவதில் தப்பில்லை.

கர்வமும் கஞ்சத்தனமும் அகந்தையும்

கஞ்சற் றனம்மனக் கர்வம் அகந்தை கொளல்தவிர்ப்பீர் அஞ்சக அல்லாஹ்வின் ஆணைக்கே யல்லா லழிவுவரும் கஞ்சர்க் கவனின் கருணை இலைமனக் கர்வமுற்றால் நெஞ்சுறார் சூயோன் நினைவின் சீர்கொள் நிலைபெறவே.

94

பொருள்:

உலோபித்தனம், மனக்கர்வம், அகந்தை இவற்றைத் தவிர்ப்பீர். அல்லாஹ்வின் ஆணைக்கு மட்டுமே அஞ்சி நடவங்கள். இல்லையேல் அழிவு உண்டாகும். உலோபிகளுக்கு அவனின் கருணை கிட்டமாட்டா. மனத்தில் கர்வம் கொள்வாராயின் அவர்கள் தூயவனான அல்லாஹ்வினிடத்தில் உயர்பதவி பெறமாட்டார்கள்.

அளவை நிறுவை

பிறரிடம் வாங்கும் பொருளை அளந்தே பெறுவதுபோல் பிறரிடம் நீரும் அளந்தது செய்வீர் நிறுவையிலும் நிறைகுறை யாதே நிறுவுவீர் அன்றேல் நீமலனின்பால் பெறுவீர் மறுமைப் பதியில் அதாபுகள் பொய்யிலையே.

95

பொருள்:

பிறரிடமிருந்து நாம் வாங்கும் பொருட்களை அளந்து பெறுவது போல், பிறருக்கு நாம் கொடுக்கும் போதும் அளந்தே கொடுக்க வேண்டும். நிறுவையிலும் நிறைகுறையாதே செய்வீர். இல்லையெனில் மறுமையிலே அல்லாஹ்வின் தண்டனைக்குள்ளாகுவிர்கள் என்பதில் பொய்யில்லை என்றவாறு.

பொறுமையும் மன்னிப்பும்

பொறுமைகொள் கோபம் பெறென்பிறர் குற்றம் பொறுத்திடுவாய் உறுதியும் வீரமும் ஒன்றிய நற்செயல் ஓர்ந்திடுபின் மறுமையின் பேறும் முதலவன் அன்பும் மனுக்குலத்துள் உறும்பகை நீங்கலும் ஒப்புமே அங்ஙனம் ஒம்புவையே.

96

பொருள்:

கோபம் வரும்போது பொறுமை கொள்ளுங்கள். பிறர் செய்யும் குற்றங்களைப் பொறுத்துக் கொள்ளுங்கள். உறுதியும், வீரமும் ஒன்றான நற்செயல்களை ஆய்ந்தறிந்துசெய். அவ்வாறு செய்வாயாயின், மறுமையின் நற்பேறும், அல்லாஹ்வின் அன்பும், மக்களிடத்தே உண்டாகும் பகை நீங்கலும் உண்டாகும். கடைப்பிடிப்பாயாக.

இரகசியம் பேசல்

மூவ ரமர்ந்குள மன்றத் திருவர் மறைமுகமாய்  
நாவுரை செய்வது நன்றல நந்நபி நல்லுரைகேள்  
தேவையற் றுள்ளம் சூயர்கொள லாம்தன்மேற் றாமீவர்கள்  
சூமொழி செப்புதல் சாலுமென் றெண்ணவுந் தோன்றுமென்றே.

97

பொருள்:

மூன்றுபேர் கூடி இருக்கும் ஒரு சபையில், இருவர் மறைமுகமாக தனித்துப் பேசுவது நல்லதல்ல. இது தூய நபியவர்களின் நல்லுரையாகும். இதன் காரணமாக மூன்றாமவரின் உள்ளம் அவசியமற்றுத் துன்பப்படுவதும் அல்லாமல், இவர்கள் தம்மைப் பற்றியே தப்பாகப் பேசுகின்றனர் என எண்ணவுங் கூடும் என்றவாறு.

கருமிக் கணவனிடம் வீட்டுச் செலவுக்காய்ப் பணம் எடுத்தல்.

குடும்பச் செலவுக் குரிய பணத்தைக் கொடாக்கருமீ  
இடும்பை இளைப்பின் இலைப்பவம் இல்லாள் இசைவறப்பொன்  
எடுப்பதில் வேண்டிடும் எல்லை கடந்தீடா திருப்பதிலுங்  
கடப்படல் வேண்டும் கருத்தினில் கொள்ளிறை கட்டளையே.

98

பொருள்: குடும்பச் செலவுக்கான பணத்தைத் தராத குற்றம் இளைக்கும் கருமியான கணவனிடம், அவனது அனுமதி இல்லாமல் அவனது பொருளிலிருந்து எடுப்பது பாவமில்லை. ஆயினும் தேவைப்படும் அளவன்றி அளவு கடந்திடா திருப்பதிலும் கட்டுப்பாடாய் இருத்தல் வேண்டும். இது அல்லாஹ்வின் ஆணை கருத்தில் கொள்க.

புகழ்ச்சி

பிறரிடம் மற்றோர் புகழ்ச்சொல்ல நலம்பொய்ப்பு புகழ்ந்துரைகள் அறமலை அன்னார்க்கு கழிவினைச் செய்யும் அனைத்துபுகழ் மறையோனாக் காமவன் ஏற்றவன் வேறிலை எத்தலக்கும் நிறைநறையும்மழு தாகிடா போற்றலால் தேர்ந்தறியே.

99

பொருள்:

ஒருவரைப்பற்றி மற்றொருவரிடம் புகழ்ந்து கூறுவது நல்ல செயலாகும். பொய்யான புகழ்ச்சி தருமத்தின்பாற்பட்டதல்ல. அது சிலபோது அவர்களுக்கு, எதிர்மறையான விளைவுகளையும் விளைவிக்கக் கூடும். அனைத்துப் புகழுக்கும் உரியவன் அல்லாஹ் மட்டுமே. அவனன்றி அதற்கு ஏற்றவர்கள் எவரும் எங்கும் கிடையா. போற்றுதல் காரணமாக தூய தேனாகினும் அமுதமாகிவிடமாட்டா என்பதை அறிந்து கொள்வாயாக என்றவாறு.

எண்ணம்போல் வாழ்வு

எண்ணிடும் எண்ணத் தீயைபாய் அனைத்தும் இயல்புறுமாம் எண்ணிடு நல்லன ஏற்பச் செயல்புரி ஏற்றமுண்டு பண்ணவன் பால்நீ புரிநலம் சொர்க்கப் பதியளிக்கும் மண்ணுல குய்யும் மறுவிலா நாட்டம் வளந்தருமே.

100

பொருள்:

நாம் எதனை எண்ணுகின்றோமோ. அதற்கு ஏற்றபடிதான் செயல்கள் நடைபெறும். நல்லவற்றை மட்டுமே எண்ணுங்கள். அதற்கு ஏற்றபடி செயற்படுங்கள். அதனால் உனக்கும் ஏற்றம் உண்டாகும். இறைவனுக்காகச் செய்கின்றோம் என்ற எண்ணத்தில் செய்தால் அது உனக்கு மறுமையில் சொர்க்க நலத்தைத் தரும். உலகும் உய்வு பெறும். குற்றமற்ற நாட்டங்கள் வாழ்வில் வளம் சேர்க்கும் என்றவாறு.

கற்க வெட்கப்படுதல்

கல்வியைக் கற்கக் கொளேலுள நாணம் கடலனைத்தாம்  
கல்வியைத் தேடிக் கடுகள வேனுங் கொளல்கடனாம்  
எல்லா மறிந்தவன் என்றே அகந்தைநெஞ் சேற்றிடுங்கால்  
கில்லைநல் ஞானம் கிவர்க்கெனச் சொன்னார்கள் ஏந்தலரே.

101

பொருள்:

கல்வியைக் கற்றுக் கொள்வதில் ஏற்படும் வெட்கமானது கடலைப் போன்றதாகும். கடுகளவேனும் கல்வியைத் தேடிக் கற்றுக் கொள்வது ஒவ்வொருவர் மீதுங் கடமையாகும். தனக்கு அனைத்துமே தெரியும் என மனத்தில் அகந்தை கொள்பவர்களிடம் நல்லறிவு இல்லையென நபியவர்கள் கூறினார்கள்.

மறைஞானமும் வான்மழையும்

பயிர்விளை நன்னிலம் போற்புனல் தேங்கிப் பயனளிக்கும்  
பயிர்விளை யாநிலம் மேற்கற் பயனுறாப் பாரைமேற்போல்  
பெய்யு மறை பாற்பெறு ஞானம் பொருந்குமெனப்  
பயன்தரு வாகாற் பிரித்தறி வித்தார் புகழ்நபியே.

102

பொருள்:

பயிர் விளைவிக்கத்தக்க நன்னிலத்தின் மேலும், நீரைத் தேக்கி வைத்து அதன்மூலம் பலனளிக்கும் நிலத்தின் மீதும், பயிரே விளைவிக்க முடியாத கற்பாறை நிலத்தின் மீதும் பெய்கின்ற மழைபோலுமாம், திருமறை பாற்பெறும் கல்வி மனிதரிடையே, என அதன் பயன்பாட்டின் படி பிரித்தறிவித்தார்கள் புகழப்பட்டவரான நபிபெருமான் அவர்கள்.

புரியுமளவே பேசுங்கள்

பேசுக கேட்போர் புரிந்திடு மாறே பயனுற்போற்  
பேசுக கேட்போர் புரிவதை யன்றிப் பயனிலைநின்  
வாசகம் நல்லன வாயினும் தேரார் விளக்கமற்றே  
பேசிடில் உண்மைகள் பொய்யென மாறின் பழிவருமே.

103

பொருள்:

நீங்கள் பேசுவது பிறருக்குப் புரிகின்றவாறு பேசுங்கள். அதுவும் பயன் தரக்கூடியவற்றையே பேசுங்கள். நீங்கள் பேசுவது பிறருக்கும் நன்மை தரத்தக்கதாயினும், புரியும்படி அதனைப் பேசாவிடில், எந்தவித விளக்கமும் அற்றுப் போவதால் பயனற்றுப் போவதோடு, உண்மைகள் பொய்யென மாறி பழிபாவங்களையும் உண்டுபண்ணும்.

எதையும் மும்முறை சொல்வது

நல்லதை மற்றோர் நலம்பெறக் கூறின் நினைத்திருக்கச் சொல்லிடு மும்முறை நம்நபி சொன்னதென் நேயறிந்தே  
கல்பல கால்கேள் கருத்தாய் வரம்பு கடந்திடாதே  
பல்முறை மீட்டுப் பதிமனம் ஈர்மைப் பயனுறவே.

104

பொருள்:

மற்றவர்கள் நன்மைபெற வேண்டி ஒன்றை கூறுவீர்களாயின், அதனை அவர்கள் நினைவில் வைத்திருக்க: அதனை மூன்றுமுறை சொல்லுங்கள். தூய நபிகள் சொன்னார்கள் என அறிந்து, கருத்தோடு பலமுறை கேட்டு கல்வி கல்லுங்கள். வரம்பு மீறி விடாதே. பல முறை கேட்டு உன் மனத்தில் பதித்துக்கொள். ஈருலகப் பயனும் பெறவே.

இன்னா ஐந்து

அன்னையர்க் கின்னல் அளிப்பதும் பெண்குழந் தையுயிரை வன்மனங் கொண்டே பறிப்பதும் மற்றோ ருரிமைகளைத் தன்னலங் கொண்டு தராமையும் வீணுரை வீண்விரயம் இன்னா தெனவென் றியம்பினார் நந்நபி ஏற்பவர்க்கே.

105

பொருள்:

பெற்ற தாய்க்குத் துன்பம் தருவதும், பெண்குழந்தைகளின் உயிரை கருணையற்ற மனங்கொண்டு பறிப்பதும், மற்றவர்களின் உரிமைகளை தன்னலத்தின் காரணமாக தராதிருப்பதும், வீண்வார்த்தைகள் பேசுவதும், வீண்விரயம் செய்வதும் நல்ல செயல்களல்ல என, தூய நபியவர்கள் கூறினார்கள். ஏற்று நடப்பவர்க்கே.

பொறுப்புடைமை

பொறுப்புடை யான்குடி மக்கள்மீ தாள்வோன் பதீமீகவும்  
பொறுப்புடை யான்மனை மக்கள்மீ தன்னான் பதீவிரதை  
பொறுப்புடை யாள்தன் பதீமீதே ஏவற் பணியிறுப்போன்  
பொறுப்புடை யான்தலை வன்பொருள் காக்கும் பணிதனிலே.

106

பொருள்:

ஆள்பவர்கள் தாம் ஆளும் மக்களைக் காக்கும் பொறுப்பு உடையவர்களாவர். மனைவிமக்களைக் காப்பதில் குடும்பத் தலைவன் பொறுப்புமிக்கவன். அவனுடைய மனைவியோ கணவனின் தேவைகளைப் பூர்த்திசெய்யும் பொறுப்புடைய வளாவாள். ஏவற்பணி செய்யும் பணியாளன் தன் எஜமானின் உடைமைகளைப் பாதுகாப்பதில் பொறுப்புடையவனாகும்.

அக்கிரமக்காரனை மன்னித்தல்

தீமைக்குத் தீமைதான் தண்டனை மன்னித்தல் சீர்திருத்தல் ஆழியர் நற்பலன் ஆக்கும் கருமம் அகங்கொளல்சீர் தீமையை மன்னிக்குஞ் செய்கைவீ ரச்செயல் தீமையுற்றோர் தீமைக்காய்ச் சாபம் சொலின்சொற் பலிக்கும்நல் தீர்விலையே.

107

பொருள்:

தீமை இளைக்கப்பட்டால், அத்தீமைக்குத் தண்டனை தீமையே. மன்னிப்பளிப்பதும், தீமை செய்பவர்களைச் சீர்திருத்துவதும் அல்லாஹ்விடத்தில் நற்பலனைத் தரும் செய்கைகளாகும் என மனத்திருத்துதல் சீமையாம். தீமையை மன்னிக்குஞ் செய்கை வீரச் செயலாகும். தீமைக்குள்ளானோர் சாபமிடின் அச்சாபம் பலிக்கும். அதற்கு நற்தீர்வு கிடையா.

கொன்றிடத் தக்க பிராணிகள்

கொன்றிடத் தக்க கொடுவினை செய்வன குற்றமீலை கொன்றிடில் தேள்எலி காக்கை பருந்து கொடுவெறிநாய் கொன்றிடு நஞ்சுடல் கொண்டபாம் பாமவை கொல்வதனால் நன்றே பயக்கும் நலம்பெறு செய்கை நபியுரையே.

108

பொருள்:

தீமை செய்வல்ல கொடிய பிராணிகளைக் கொல்வதில் தப்பில்லை. அவை தேள், எலி, காக்கை, பருந்து, வெறிநாய், நச்சுப்பாம்பு என்பன. இவற்றைக் கொல்வதனால் நன்மையே விளையும். இது அனைவருக்கும் நலம் விளைக்கும் செயலாகும்.

கௌரவம்

கண்ணியம் செய்யின் கொளல்பிறை யல்ல குறிப்புடனே  
கண்ணியம் வேண்டிக் கொள்ளிளது வேண்டாம் கடிநரகம்  
தீண்ணமாம் உன்றன் செயலினுக் கேற்பவே தேடிவரும்  
கண்ணியம் செய்பிறர் கண்ணியம் செய்யுயர் கண்ணியர்க்கே.

109

பொருள்:

பிறர் நம்மைக் கண்ணியம் செய்வார்களாயின், அதனை ஏற்றுக் கொள்வதில் தப்பில்லை. நமது நிர்ப்பந்தத்தின் பிறர் நம்மைக் கண்ணியம் செய்ய வேண்டிப்பெறின் அது வேண்டாம். அவ்வாறு பெறின் அதற்கு நரக தண்டனை உனதுசெய்கைக் கேற்ப தேடிவரும் என்பது நிச்சயமாகும். நீயும் கண்ணியம்செய் பிறர் கண்ணியம் செய்யும் கண்ணியவான்களுக்கே.

நன்மை தீமைகளுக்கான கூலி

நன்மையொன் றெண்ணி நிகழ்த்திட நாடினும் நன்மையுண்டாம்  
நன்மையை நாடிய நோக்கி லியற்றில் நலம்பலவாம்  
புன்மையை எண்ணிப் புரிந்திடா ராயினும் புண்ணியமாம்  
புன்மை இயற்றின் பவமதற் கேற்பப் பெருகிடாதே.

110

**பொருள்:**

ஒரு நன்மையைச் செய்யவேண்டுமென எண்ணினாலும்; அது நன்மையைச் சேர்க்கும். எண்ணியவாறு அந்த நன்மையைச் செய்துமுடித்தால்; பல நன்மைகள் சேரும். பாவத்தை எண்ணி அதனைச் செய்யாதுவிடினும் நன்மை உண்டாகும். பாவமொன்று செய்யின் அதற்குரிய தண்டனை மட்டுமே. அது அதிகரிப்பதில்லை.

**பிறரறிய வேண்டிச் செய்யும் நன்மை.**

பிறர்நமை ஏற்றிப் புகழ்ந்திட எண்ணிப் புரிநலமும் பிறரறி யாதே புரிந்ததைப் பின்நான் புரிந்தனெனப் பறையறை செய்வதும் பண்ணவன் முன்னிலை பெற்றிடுங்கால் சிறுதுளி நன்மையுள் சேர்த்திடா எனநபி சொல்லினரே.

111

**பொருள்:**

பிறர் நன்மை ஏற்றிப் புகழவேண்டும் என்பதற்காகச் செய்கின்ற நன்மையும்; பிறரறியாது செய்து விட்டுப் பின்னர் நான் அதனைச் செய்தேனெனச் செல்லிக் காட்டுவதும்; மறுமைநாளில் அல்லாஹ்வின் சன்னிதியில் நிற்கும்போது சிறு நீர்த்துளி அளவேனும் நன்மை பயக்காது என; நபிகள் பெருமான் அவர்கள் கூறினார்கள்.

**தந்திரம் செய்தல்**

உண்மை நிறுத்தி உதவாப்பொய் கொண்டு உளம்வெறுக்கும் பண்புடைச் செய்கை புரிவதா லாகிடும் புண்ணியம்போல் உண்மையைக் கொல்ல உதவாப்பொய் யூன்ற உயர்வளிக்கும் பண்பை விலக்கப் புரிதந் திரம்பேர் பவந்தருமே.

112

பொருள்:

உண்மையை நிலைநாட்டி; கெட்ட பொய்யை அளித்து; அதனை உளத்தாலும் வெறுக்கும் பண்புயர் செய்கையைப் புரிவதால்; ஏற்படும் புண்ணியம்போல்; உண்மையை அழிக்க; கெட்ட பொய்யை நிலைநாட்ட; உயர்வளிக்கும் பண்பை இல்லா தொழிக்கப் புரிகின்ற தந்திரமானது பெரும் பாவத்தையளிக்கும் என்பதாக.

நிர்ப்பந்தம்

தானொப்பா தொன்றைச் செய்ப்பிறர் நிர்ப்பந்தம் செய்திடுங்கால் ஊனுடல் நோவுயிர் ஊறுறும் என்றஞ்சி ஒத்தியற்றின் வானுறை வல்லோன் வரத்திடான் தண்டனை வேண்டுமென்றே தான்செயின் தானே தனியவன் தண்டனை செய்பவர்க்கே

113

பொருள்:

தனக்கு விருப்பமற்ற ஒன்றைப் பிறர் செய்ய நிர்ப்பந்தஞ் செய்யும் பொழுது; உடலுக்கு அன்றி உயிருக்கு ஆபத்து விளையும் என்ற எண்ணத்தால் பயந்து செயற்படின்; வானில் தனது இருப்பிடத்தை அமைத்துக் கொண்டவனான வல்லமைமிக்க அல்லாஹ் அதற்காகத் தண்டனை தரமாட்டான். வேண்டுமென்றே தாமாகச் செய்பவர்களுக்கு மட்டுமே அல்லாஹ் தண்டனை அளிப்பான்.

நிர்ப்பந்தத் திருமணம்

செல்லா திருமணம் செய்திடில் பெண்ணின் திருப்பொருத்தம் இல்லா திருப்பின் கிதுவாறே ஆணின் கிசைவிலையேல் செல்லா ததுவம் செய்ப்பணித் திட்ட செயலதனால் வல்லோன் விரும்பா வழியது வாம்கேள் வரியுளத்தே.

114

பொருள்:

பெண்ணின் விருப்பமின்றிச் செய்துவைக்கப்படும் திருமணம் செல்லுபடியாகாது. அதுபோலவே ஆணின் இசைவில்லாமல் செய்யப்படும் மணவினையும்; நிர்ப்பந்திக்கப்படுவதன் காரணமாய்ச் செல்லுபடியாகா. இது அல்லாஹ்வால் விரும்பந்தகாத வழிமுறை என்பதை மனத்திற் கொள்வாயாக என்றவாறு.

நிர்ப்பந்த விபச்சாரம் விதவைப் பலவந்தம்

தண்டனைக் குற்ற தவறாம் விபச்சாரம் தான்வெறுக்கத் துன்புறுத் தத்தால் செய்ப்பெறின் தப்பவர் சார்பிலில்லை பெண்ணாள் கணவன் பிரிந்தாள் தமைத்தம் பலபலத்தால் தன்பா லடையத் துணிந்தால் வன்மைத் தடைமறையே.

115

பொருள்:

விபச்சாரம் செய்வது தண்டனைக்குரிய குற்றமாகும். தான்வெறுத்த போதும் பிறரின் துன்புறுத்தலால் நடைபெறின் தப்பு அவர்கள் மீது சாராது. கணவனை இழந்த விதவையரை தமது வேறுபட்ட பலங்களின் பொருட்டால் ஒருவன் தன்பக்கம் பெறத்துணிந்தால் அதனை திருமறையாம் குர்ஆன் வன்மையாகத் தடைசெய்கின்றது.

தனக்குப்பின் தலைமைத்துவம்

தலைமைப் பதவி தனிலே இருக்கும் தருணமதில் தலைமைப் பதவி தனையடுத் தார்க்குத் தகுமெனவோர் தலைவன் நிருணயம் செய்தல் தவறிலை தன்வழியோர் தலைவர் தனைநபி தேர்ந்திடச் சிதமுந் தாங்கினரே.

116

பொருள்:

ஒருவர் தான் தலைமைப் பதவியில் இருக்கும்போது தனக்குப் பின்னர் யாருக்கு அப்பதவி தகுமென ஒருவரை நியமனம் செய்தலில் தவறில்லை. தனக்குப் பின்னர் ஒரு தலைவரை நிருணயம் செய்ய நபியவர்கள் விரும்பியிருந்தார்கள்.

திருட்டும் தண்டனையும்

திருடிய கையினைத் துண்டித் திருகவச் செய்கையினால் திருடுவோர் மீண்டுந் திருடார் மற்றோர் செயற்குணியார் பெருகா தொழியும் பவச்செயல் தம்மீன் பொருளிழந்தோர் உருகும் மனதையோர்ந் தால்தரு தண்டனை உன்னதமே.

117

பொருள்:

திருடினால்: திருடிய கையை வெட்டிவிடுங்கள். அப்படிச் செய்வதன் காரணமாகத் திருடும் பழக்கமுடையவர்கள் மீண்டும் திருடமாட்டார்கள். மற்றைய திருடும் எண்ணங் கொண்டவர்கள்: அச்சத்தால் திருடத் துணியமாட்டார்கள். திருட்டெனும் பாவச்செயல் பெருகாது மறைந்துவிடும். திருட்டினால் தமது பொருட்களை இழந்தவர்களின் வேதனையுறும் மனத்தை ஆராய்ந்து பார்த்தால்: திருடர்களுக்குத் தரும் தண்டனை உயர்வானதே.

நல்லதை: நாம் அறிந்ததை உரைத்தல்

நல்லதை அன்றி நவிலேல் பிறிதை நவிலலிலும்  
நல்லது நாமொழி நாடா திருப்பது நாமறியார்  
நல்லது தாமும் நவின்றார் பிறரென நம்பியதைச்  
சொல்லலும் வேண்டாம் திடமீலா தொன்றைத் திருமொழியே.

118

பொருள்:

நல்லவற்றை அன்றி வேறு எதனையும் சொல்லாதீர்கள். அவ்வாறு சொல்வதிலும் நல்லது வாய்ப்பேசாதிருப்பது. நாம் அறியாத பேர்கள் நல்லதைத்தான் சொன்னார்கள் என நம்பி; நிச்சயமற்ற ஒன்றைப் பிறருக்குச் சொல்லவும் வேண்டாம். இது புனித நபியின் பொன்மொழியாகும்.

காக்க வேண்டியன:

தாடைக் கிடையுள் தீயநா தன்னையும் தன்னிருகால் கூடு மீடத்துக் குறியையும் காப்பின் கணக்கீடுநாள் நாடுவான் சொர்க்கம் நபியுரை ஏற்போர் நலம்பெறுவார் ஈடிலான் சூதர் இசைந்தார் பொறுப்புநான் என்றறியே.

119

பொருள்:

முகத் தாடை எலும்புகளுக்கிடையிலுள்ள தீய நாக்குத்தன்னையும்; தனது இரு கால்களும் சேருகின்ற இடத்திலுள்ள மர்மஸ்த்தானங்களையும்; தீய செயல்களில் இருந்தும் காப்பாற்றிக் கொண்டால்; ஒவ்வொருவரின் நன்மை தீமைகளைப்பற்றிக் கணக்கீட்டுத் தீர்ப்புக்கூறும் மறுமைநாளில்; அல்லாஹ் சொர்க்கத்தை நமக்களிப்பான். இது நபிகளார் வாக்காகும். இதனை ஏற்று நடப்பவர்கள் நலம்பெறுவார்கள். இவர்களுக்கு மறுமையில் நான் பொறுப்பாக இருப்பேன் என நபியவர்கள் இசைந்துள்ளார்கள் என அறிவாயாக என்றவாறு.

ஏஞ்சியதை இல்தார்க்களித்தல்

உண்ணும் உணவின்லீ உண்டது போக ஏஞ்சியதை உண்ண உணவிலார் உணுடல் காக்க உவந்தளிக்கும் பெண்நலங் கொள்வாள் பயன்பதிக் கும்தான் பொருள்கொணரும் நன்னலஞ் செய்யும் நலத்தால் நபிகள் நவின்றனரே.

120

பொருள்:

நாம் உண்ணும் உணவில் நமது பசி நீங்க மீதியுள்ளதை உண்ண உணவற்றுப் பசித்திருப்பவர்களின் உடல்காக்க விரும்பியளிக்கும் பெண்ணானவள் நன்மை பெறுவாள். இதனால் ஏற்படும் நன்மையில் உழைத்துப் பொருள் கொண்டு வரும் நற்செயல் செய்யும் கணவனுக்கும் பங்குண்டு என நபியவர்கள் கூறினார்கள்.

வியாபாரம் : வட்டி

வாங்குதல் விற்றல் வியாபாரம் நற்செயல் வட்டியென வாங்குதல் கேடே வர்ப்போர் தமக்கும் விபரமெலாந் தாங்கிடு சாசனம் செய்வோர் துணைதரு சாட்சிசொல்வோர் பாங்கிலுஞ் சேரும் பெரும்பவம் பண்ணோன் புகலுரையே.

121

பொருள்:

பொருட்களை வாங்குவது விற்பது எனும் வியாபாரமானது நற்செயலாகும். வட்டி வாங்குதல் கேடு விளைவிக்கும். வட்டி கொடுப்போர், வாங்குவோர், வட்டி பற்றிய விபரங்களை எழுதுவோர், துணைசெய்வோர், சாட்சி சொல்வோர் பங்கிலும் அதற்குரிய பாவம் சேரும். இது அல்லாஹ்வின் கட்டளையாகும்.

வியாபாரம்:

குறைநிறை கூறிக் கொடுபொருள் விற்பனைக் கானபொருள் பிறர்வச மாகிடு முன்னவர் தந்திடு பொன்னுனக்கு 'ஹராமின' வாகா நிலைபெற உண்மை நலமளிக்கும் நிறைகுறை கூறல் நபிவழி நெஞ்சில் நிறுத்துவையே.

122

(ஹராம் : விலக்கப்பட்டது)

**பொருள்:**

ஒரு பொருளை விற்பனை செய்யும்போது, அதன் குறை நிறைகளைக் கூறியே கொடுக்க வேண்டும். அவ்வாறு செய்வாயாகின், அவர்கள் தரும் கிரயமானது உனக்கு விலக்கப்பட்டதாகாது. அதனால் நிலைபெறுகின்ற உண்மையானது நன்மையைச் சேர்க்கும். இவ்வாறு நிறை குறைகூறி வியாபாரம் செய்வது, நபியவர்களின் நேர்வழியாகும். இதனை மனத்திருத்துவாயாக என்றவாறு.

விறறால் எதனையும் வாங்கினால் நேர்மை வழிதொடர்க மற்றவர் தம்மை முறையற ஏமாற் றிடாதிருப்பீர் விற்பனை யில்வழி மாறிக் துரோகம் வரித்திடுங்கால் மற்றோர் பொருத்தம் முறித்திடில் குற்ற மிலையவர்க்கே.

123

**பொருள்:**

விறறால், எதனையும் வாங்கினால் நேர்மையைக் கடைப் பிடியுங்கள். முறையற்றவாறு பிறரை ஏமாற்றி டாதீர்கள். விற்பனை செய்வதில் நேர்மை தவறி, பிறருக்குத் துரோகம் இளைத்திட்டால் செய்த உடன்பாட்டை அடுத்தவர்கள் மீறினால் அவர்கள் மீது குற்றமில்லை.

**பண்டமாற்று**

பண்டமாற் றாகப் பொருள்தனைக் கொள்ளின் பொருளிரண்டும் ஒன்றென நன்றாய் உவப்பீர் உதவா ஒருபொருளை ஒன்றுக் கிரண்டாய் உவத்தலும் வேண்டாம் உவந்தபொருள் கொண்டிட வேண்டின் கொடுமுதல் நந்நபி கூறியதே.

124

பொருள்:

ஒன்றுக்கொன்று பொருளைப் பண்டமாற்றுச் செய்ய விரும்பினால், அவ்விரு பொருட்களும் ஒரேவாறாய் நல்லவைகளாக இருக்க வேண்டும். பழுதுபட்ட உதவாத பொருளை; மற்றொரு நல்ல பொருளுக்கு; ஒன்றுக்கு இரண்டாய்க் கொடுத்து பண்டமாற்றுச் செய்ய வேண்டாம். தவிர, நீ விரும்பும் பொருளைக் கொள்ள விரும்பினால், அதற்கான கிரயத்தைக் கொடுத்துப் பெற்றுக்கொள் என தூய நபியவர்கள் கூறினார்கள்.

பெருந்தன்மை

வாங்கும் பொழுதும் விற்கும் பொழுதும் வழக்குரைப்பின் தாங்கு பெருமனம் சொன்னார் நபிகள் தமதுரிமை வாங்கிடத் தேடின வரித்த முறைமை வரிமனத்தே நீங்கா மறையோன் நலம்நலம் நாடிடில் நிச்சயமே.

125

பொருள்:

பொருட்களை வாங்கும் பொழுதும், விற்கும் பொழுதும்; வழக்கு உரைக்கும் போதும் பெருந்தன்மையுடன் நடந்து கொள்ளுங்கள். என நபியவர்கள் சொன்னார்கள். தமது உரிமைகளைப் பெறவிரும்பின் அதனைப் பெறும் விதிமுறைகளைப் பேணு. நல்லதை நாடிச் செயற்பட்டால் நிச்சயமாக அல்லாஹ்வின் கருணை என்றும் நீங்கப் பெறாது.

தருமம்

இயன்றால் தருமம் இயற்றுக அன்றேல் இயன்றவரை பயன்கொழும் பாங்காய்ப் பிறர்தமைத் தூண்டுத புண்ணியமே தயங்கேல் இருப்பின் தருமந் தரமறை யோன்பொருட்டால் செயம்பெறு வீருயர் சொர்க்கம் மறுமைத் தலத்தினிலே.

126

பொருள்:

இயலுமாயின் தருமம் செய்யுங்கள். இல்லையேல் இயன்றவரை பிறர் பயன்கொள்ளத் தக்கவகையில் மற்றவரைத் தூண்டுங்கள். இது புண்ணியந்தரத்தக்க செயலாகும். உங்களிடமிருப்பின் அல்லாஹ்வின் பொருட்டால் தருமம் செய்யத் தயங்காதீர்கள். இதன் மூலம் நீங்கள் மறுமையில் சொர்க்க நலம்பெறும் வெற்றி பெற்றவராவீர்கள்.

தருமமும் நற்கூலியும்

தருமஞ் செய்வெனத் தந்த பொருளினைத் தாங்கியவர் தருமஞ் செய்வெனத் தந்தவர் சொற்படி செய்திடுங்கால் உரிமை பெறுவார் உறும்பயன் தன்னில் உவந்தவர்போல் தருமம் உயர்ந்த தவமென எண்ணுவர் சீரியரே.

127

பொருள்:

தருமம் செய்யத் தந்த பொருளை, அதனைப் பெற்றுக் கொண்டவர் தந்தவர் விரும்பியபடி செய்வாராயின்; செய்யப் பெறும் அத்தருமத்தால் விளையும் நன்மையில்; கொடுதவர் போன்ற பங்குடையவர் ஆவார். தருமம் செய்தல் உயர்ந்த தவச்செயலென நன்மக்கள் எண்ணிச் செய்வார்கள்.

கோபம் பசியுள்ள வேளைகளில் தீர்ப்பளித்தல்

அகட்டழல் கொண்ட அவஸ்தை இருப்பினும் ஆக்திரத்தால் மிகுசினங் கொண்ட மனத்குடை போழ்கும் மறுத்திடுக வகைசெய நீதியின் வேண்டுதல் வேண்டின் வழிதவறும் செகம்நல் வழிசெலச் சீர்வழி சொல்நபி செப்பியதே.

128

பொருள்:

வயிற்றில் பசி எனும் நெருப்பின் வேதனை இருக்கும் போதும், ஆத்திர மிகுதியினால் கடும் கோபங் கொண்டிருக்கும் போதும்: நீதிசெய்ய வேண்டி அழைக்கப்பட்டால் மறுத்து விடுங்கள். ஏனெனில் நீங்கள் வழி தவறக் கூடும். இது உலகம் நல்வழி செல்லப்போதித்த நபியவர்கள் சொல்லியது.

திருடுவது கொடுமை.

கேடுடை யுள்ளக் கொடுமைக் காரணம் கூறிடுங்கால் பாடுபட் டேபலம் போக்கி யெருவன் பெறுபொருளைப் பாடிலாப் பாங்கில் பெறின் திருட் டாலே பவத்தினுக்கு நாடினான் தண்டனை நல்வழி மற்றோர் நடந்திடவே.

129

பொருள்:

கூறுமிடத்து, உள்ளக் கேடுகொண்ட கொடுமைக் காரணம், பாடுபட்டுத் தம் பலம்போக்கி, ஒருவன் தேடுகின்ற பொருளை: எந்தவித கஷ்டமும் இல்லாமல் திருடிப் பெறுபவன். அந்தப் பாவத்திற்கு அவன் தண்டனை பெறுவான். அதனைக் காணும் பிறர் நல்வழி பற்றி நடப்பதற்காக.

திருடுவோர் ஆண்பெண் தலத்தெவ ராயினுந் தண்டனைதான் இருகரத் தொன்றை இழப்பர் மறைவழி எவ்விடத்தும் பெரும்பசி போக்கிடப் பற்றிடில் பாவம் பலமிழக்கும் திறந்தவோர் வீட்டில் திருடுவோர் கைகளுந் தப்பிடுமே.

130

பொருள்:

திருடுபவர்கள் ஆண் பெண் எவராயினும் தண்டனைக் குரியவர்களே. குற்றத்திற்கேற்ப இரண்டு கரங்களில் ஒன்றை இழப்பார்கள். இது மறையோனின் வழியாகும். எச்சந்தர்ப்

பத்திலும் ஏற்பட்ட கடுமையான பசிப்பிணி போக்கவேண்டி வேறு வழியற்றுத் திருடுவார்களானால் குற்றம் பலமற்றதாகி விடும். பாதுகாப்பற்றுத் திறந்து கிடக்கும் வீட்டில் திருடுபவர்கைகளும் வெட்டுண்ணாமல் தப்பிவிடலாம்.

### அறப்போர் (ஜிஹாது)

எதிரிகள் தம்மை எதிர்த்திடப் போர்செய் மறைவழியாம் மதியினில் தோன்றும் மிருக உணர்வுவென் றோட்டுவதும் அதியுயர் பேறு அருளும் “ஜிஹாது” ஆகுமென் எதிரியை மன்னித் தருளிய ஏந்தல் இயம்பினரே.

131

பொருள்:

எதிரிகள் தாக்கமுனைந்தால், அவர்களை எதிர்த்திடப் போர் செய்யுங்கள் அது இறைமறை காட்டும் வழியாகும். மனத்தில் தோன்றும் மிருக உணர்வுகளை வென்று, அதனை அழித்து விடுவதும் அதிலுயர்ந்த பேற்றை அளிக்கும் செயலாகும். அது மார்க்கத்திற்காகச் செய்யப்படும் அறப்போரின் அந்தஸ்தைப் பெறும் என, எதிரியையும் மன்னித்து அருள் செய்த ஏந்தல் நபியவர்கள் கூறினார்கள்.

### அக்கிரமம்

அக்கிர மம்செய் அகத்தார் தமக்கும் அவர்வழியாய் அக்கிர மம்பெற ஆனோர் தமக்கும்நீ அன்புசெய்வாய் அக்கிர மம்செய் அவம்தவிர் மற்றோர் அமைதிபெற அக்கிர மத்தால் அமைந்தகே டோட்டு அருள்மொழியே.

132

பொருள் : பிறருக்கு அக்கிரமம் செய்கின்ற மனங்கொண்டோர்களுக்கும், அவர்களால் அக்கிரமத்துக்கு

உள்ளானவர்களுக்கும். நீ அன்புகாட்டு. அக்கிரமம் செய்வோரின் அக்குணத்தை மாற்றுவதன் மூலம் அவர்களையும், செய்யப்பட்ட அக்கிரமத்தால் ஆன கேட்டினை தீர்த்து வைப்பதன் மூலம். பாதிக்கப்பட்டவர்களையும் வழிப்படுத்து. இது அருள்மொழியாகும்.

தீமை தவிர்

தீமையே யாகுமாம் தீமையின் பேறு தவித்தொருவர்  
தீமைக்குத் தீமை செயாகு தவிர்ப்பின் சிறப்புடைத்தாம்  
தீமைக்குத் தீமை செயின்தவ றொன்றா தனைவருக்குந்  
தீமைசெய் தோரைத் திருத்த முயல்வார் சீரியரே.

133

பொருள்:

தீமை செய்தால் அதன் பலனாகக் கிடைப்பதும் தீதாகும். ஆதனைத் தவிர்த்து ஒருவர் தீமைக்குத் தீமை செய்யாது தவிர்த்துக் கொண்டால் அது சிறப்புடையதாகும். தீமைக்குத் தீமை செய்தால் அதில் தப்பில்லை. ஆயினும் தன்னை வருத்தும் தீமை செய்தோரைத் திருத்த முயல்வார்கள் மேல் மக்களானோர்.

உணவு

உண்ணத் தகாதெனும் உண்பிற வுள்ளன ஓர்ந்தறிந்தே  
உண்ணும் உணவை உவப்பாய் உயிர்போம் உபாதைவரின்  
உண்ணா தொகுக்குவ துண்ணலாம் எல்லைக் குடன்படவே  
எண்ணா திருப்பீர் கிறுபவம் செய்யும் கிசைவினையே.

134

பொருள்:

மனிதர்கள் உண்ணத் தகாத இறைச்சி. பிறபொருட்கள் உள்ளன. அவற்றை ஆராய்ந்து அறிந்தே நீ விரும்பும்

உணவைத் தேர்ந்துகொள். உணவின்றி உயிர் போய்விடும் என்னும் நிலைவந்தால், உண்ணக்கூடாது என்று ஒதுக்கப் பட்டவைகளையும் உண்ண அனுமதி உண்டு. அது பசி போக்கும் எல்லைக்கு உட்படவாகும். அல்லாஹ்வுக்கு விரோதம் இளைக்கும் எண்ணங்கொண்டு அதனைச் செய்யாதிருப்பீர்களாக என்றவாறு.

இரத்தமும் பன்றி இறைச்சியும் தானாய் இறந்தவையும் அறுத்திடுங் காலிறை யன்றிப் பிறபேர் உரைத்தவையும் விரும்பா தொருவர் வர்த்தவை யுண்ணவும் வல்லவனால் பொருந்தா தவை “ஹராம்” பண்ணவன் சொல்மறை போதமிகே.

135

(ஹராம் : விலக்கப்பட்டது)

பொருள்:

இரத்தமும், பன்றியின் இறைச்சியும், தானாக இறந்தவையும், அறுக்கும் போது அல்லாஹ்வின் பெயர்கொண்டு அன்றிப் பிறபெயர் கொண்டு அறுக்கப்பட்டதும், பிறர் விரும்பாது அவர்களுக்குச் சொந்தமானதும், அல்லாஹ்வுக்குப் பொருந்தாத விலக்கப்பட்ட உணவுகளாகும். இது இறைமறை கூறும் அறிவுரையாகும்.

கொம்பினால் குத்தி கழுத்து நெரித்துக் கொலைபெற்றினும் தம்வழி வீழ்ந்துயிர் சென்றதும் ஐவாய்ச் சீறுத்தையுலி தம்பசி போக்கச் சீதைத்து மடித்ததும் தாக்குதலால் வெம்பி யழிந்ததும் வாயா வுணவென் வகைப்படுமே.

136

பொருள்:

கொம்பினால் குத்தி, கழுத்து நெரித்துக் கொல்லப்பட்டாலும், தானாக வீழ்ந்து உயிர் பிரிந்து போயிருந்தாலும், ஐவாய்

பிராணிகளான சிறுத்தை புலி போன்றவை தமது பசிபோக்கச் சிதைத்து முடித்ததும். தாக்குதலின் காரணமாக வெம்பி அழிந்ததும், உண்ணத் தகாதவற்றில் சேரும் உணவுகள்.

தரிகநிலப் பயிர்ச்செய்கை

தரிக நிலந்தனைச் சீர்செய் துயிர்பெறச் செய்பவர்க்கே உரியதாம் அந்நிலம் ஓர்ந்தறி சொந்தம் உடைத்திலையேல் உரியவர் உண்டேல் உரிமை கிலைப்பதம் உன்றுதற்கும் பெருமான் நயிபுகல் பாடம் இதுவதி பற்றுளத்தே.

137

பொருள்:

செய்கை பண்ணப்படாமல் கிடக்கும் தரிக நிலத்தைச் சீர்செய் பயிர் விளை விப்பவர்களுக்கே, அந்நிலம் உரியதாகும். அந்நிலம் எவருக்கும் செந்தமற்றது என்பதை. முதலில் ஆராய்ந்து அறிதல் வேண்டும். உரிமை உள்ளவர்கள் இருப்பார்களேயானால், அந்நிலத்துள் காலூன்றுதற்கும் எவருக்கும் உரிமை இல்லை. இது நயி புகட்டிய பாடமாகும் விதியாகும் மனத்தில் கொள்.

நீர்பாய்ச்சல்

விளைபயிர் கொள்நில வாய்க்கால் தருபுனல் வாய்ப்புமுதல் முழுமையும் மேட்டுடை மண்ணுக் காமது முற்றடைந்தே கொளவகை செய்யின் கொடுதாழ் நிலப்பயிர் கொண்டிடவே அளவுன் கணுக்கால் அமிழ்ந்தீடு மட்டும் அறியுளத்தே.

138

பொருள்:

விளையும் பயிர் நிலங்களுக்கு நீர்தரும் வாய்க்கால் நீர். முதலில் முழுமையும் மேட்டுநிலப் பூமிக்காகும். அது முற்றுப்

பெற்ற பின்னர்தான் தாழ்ந்த நிலப் பயிர்களுக்குப்பெற வகை செய்தல் வேண்டும். கொடுக்கப்படும் அளவானது கணுக்கால் அமிழ்ந்திடு மட்டிலும் என்பதை அறிந்துகொள்.

### நீர்தர மறுப்பது

சொந்தம் உனக்குநீர் கொள்நிலை யாமெனில் சேருரிமை முந்தி யுனக்காம் முழுமையும் தேவை முடிந்தபின்னர் வந்தெவர் கொள்ளினும் விட்டவர் தேவை வரித்திடச்செய் புந்தி யுளார்க்குப் பெருமான் நபிபுகல் பாடமீதே.

139

பொருள்:

நீர் கொண்ட கிணறோ பிறவோ உனக்கு உரிமையாக இருந்தால் அதில் நீர் கொள்ளும் உரிமை முதலில் உனக்காகும். உனது தேவை முழுவதும் முடிந்த பின்னர் பிறர் அதில் பயன்பெற தேவை ஏற்படின் அதற்கு இடங்கொடு. இது அறிவுடையவர்களுக்கு பெருமான் நபியவர்கள் கூறிய அறிவுரையாகும்.

### பிறரில் நுழைதல்

தலைவாச லூடே செலல்தான் முறைகீல் தமதெனீனும் சலாமுரை மாற்றார் தலத்துட் செலமுன் செயலுயர்வாம் இலாதெனீ லோர்பதில் இல்நுழை யாதே இடம்பெயர்வாய் நலமீ தறிமறை நூல்சொல் வழிமுறை நாடிடவே.

140

பொருள்:

ஒரு வீட்டிற்குள் நுழையும்போது, வீடு நமக்குச் சொந்தமானதாக இருப்பினும், தலைவாசல் ஊடாகவே நுழைய வேண்டும். புகுமுன் சலாமுரைக்க வேண்டும். இது உயர்வான

செயலாகும். பிறர் வீட்டினுள் நுழையுமுன் கூறிய சலாத்திற்குப் பதில் கிடைக்காவிடில்: உள்ளே செல்லாதே. திரும்பிவிடு. இது நன்மையை விளைவிக்கும் செயலாகும். அல்லாஹ்வின் வேதமான குர்ஆனின் நாம் பின்பற்றி நடக்கக் கூறிய வழிமுறை இதுவாகும்.

இரப்பாருக்களித்தல்.

இல்லா திடத்து இலாதொரு ஏழை இரந்திடுங்கால்  
சொல்லா லவரைச் சுடாதீர் நலமாய்ச் சொலவிளைவீர்  
இல்லா தெதுவும் இரப்பார்க் களித்து இலாதநிலை  
இல்லா நிலைதனை ஏற்பாய் முதலவன் இசைவதுவே.

141

பொருள்:

உங்களிடம் வசதி இல்லாத போது, எவராவது ஒரு ஏழை உங்களிடம் வந்து, தனது இல்லாமையைக் கூறி உதவி கேட்டால்: அவர்களை வார்த்தைகளால் நோகச் செய்யாதீர். உங்கள் நிலைமையை இதமான வார்த்தைகளால் எடுத்துச் சொல்ல முயலுங்கள். எதுவும் இல்லா நிலையில் இரப்பவர்களுக்கு கொடுத்து அவர்களின் இல்லாமையைப் போக்குங்கள். அல்லாஹ் அதனையே விரும்புகின்றான்.

மனித உற்பத்தி

மண்ணால் முதலில் மனிதனைச் செய்தான் மனிதனுக்குத் தன்னுடை 'ரூஹினில்' தந்தான் உயிரவர் சந்ததிகள் பின்வர ஓர்துளிப் பசைநீரே போதுமாய்ப் பண்ணினனே கண்ணியம் மிக்கோன் கருவிருந் தெம்மைக் காப்பவனே.

142

பொருள்:

முதல் மனிதனை அல்லாஹ் மண்ணினால் படைத்து, அதற்குத் தனது ஆத்மாவிலிருந்து உயிரளித்தான். பின்னவர் சந்ததிகள் உருவாக ஒரு துளிப் பசை நீரையே போதுமாக்கினான். கண்ணியம் மிக்க அவனே எம்மைக் கருவினிலிருந்து காப்பாற்றுவான்.

கோள் சொல்வது

மறைமுக மாகவோ மற்றெவ் வகையிலோ மற்றவர்மேல் குறைசொல்ல கோள்நர கேற்றிடச் செய்யுமாம் குற்றமில்லை அறிந்தவை நன்மை அளிக்குமென் றாயின் அறிவுறுத்த “ஹராம்” “கிலை” “வாஜிப்” ஆம் கூறுதல் ஓர்ந்தே கொளல்சிறப்பே.

143

ஹராம் : தவிர்க்கப்பட்டது

வாஜிப் : கட்டாயப்பட்டது

பொருள்:

மறைமுகமாகவோ, வேறு எவ்விதத்திலோ மற்றவர்மேல் குறை கூறுவது கோளைச் சார்ந்தத. அது நரகத்தின்பாற் கொண்டு செல்லும். ஆயினும் அறிந்த செய்தி பிறருக்கு நன்மை விளைவிற்கத் தக்கதாயின், அதனை அறிவுறுத்தலின் காரணமாய்க் கூறுவதில் குற்றமில்லை. அப்படிச் செய்வது கட்டாயமுங்கூட என்றவாறு.

வழியைத் தடைசெய்தல்

நடைவழிப் பாதை நடுவில் மரங்கள் நடாதிருப்பீர் தொடராய்ப் பலன்கள் தருவதென் றாயினுந் தீதகுகாண் இடந்தரேல் வேண்டாம் இளைப்பா றுறந்தலம் என்றிடிலும் நடைவழிப் பாதை நயந்திடேல் நாயகர் நல்வழியே.

144

பொருள்:

மனிதர்கள் வழிநடக்கும் பாதைகளில் மரங்களை நாட்டா திருங்கள். தொடர்ந்து பலன் தரக்கூடிய மரங்களாயிருப்பினும், அவ்வாறு செய்வது தீமையை விளைவிற்கும். இளைப்பாற உதவுகின்ற இடமாக இருப்பினும், வழியைத் தடைசெய்யுமாயின் மரம் நட இடந்தர வேண்டாம். இது நபிகள் நாயகம் அவர்களின் வழிமுறையாகும்.

இரத்தம் சிறுநீர் அசுத்தம்

உடலுயிர் வாழ உதவுங் குருதி உடைதனிலே  
படிலது பட்ட பகுதியைத் தூய்தாய்ப் புனல்கழுவி  
விடினது மீண்டும் வகைந்ததா யாகும் வரித்தலுக்கே  
கடனது போற்சீறு நீருங் கழுவிடுங் கடமையிலே.

145

பொருள்:

உடல்கள் உயிர்வாழ உதவுகின்ற இரத்தம் உடைகளில் படுமாயின் அது பட்ட இடத்தை நன்றாக நீருற்றிக் கழுவி வீடு அது மீண்டும் பாவனைக்கு உகந்ததாயாகிவிடும். அது போன்றே சிறுநீரும் கழுவுப்பட வேண்டிய கடமைப் பாடுடையதாகும்.

ஆடை அணி

ஆடம் பரத்தினுக் காடை யணிந்திடில் அதுவறுமை  
தேடிடச் செய்யுமாம் தேட்டம் "ஹலால்"எனில் தான்விரும்பும்  
ஆடை அணிமணம் ஆகும் அழகாய் அணிந்திடுக  
நாடுக நல்வழி நாயகன் ஏற்பான் நலத்தினையே.

156

ஹலால் : ஆகுமானது

பொருள்:

வெறும் ஆடம்பரத்திற்காக உடை உடுத்துவது வறுமையைத் தேடித்தரும் தேட்டம் ஆகுமான வழியினில் வந்ததாயின், தான் விரும்பும் ஆடை அணிதல், மணம் பூசுதல் என்பன ஆகும். அணியும்போது அழகானவற்றை அணியுங்கள். நீங்கள் நல்வழியையே நாடுங்கள். அல்லாஹ் நலத்தினையே நாடுபவனாக இருக்கின்றான்.

துறவறம்

துறவறம் என்றொன் றில்லை இசுலாந் தனில்முதலோன் குறையற வாழக் கொடுத்தவை தம்மைக் குறித்தபடி நிறைவுறக் கொண்டு நலம்பெறின் நன்மை நயந்தீடுவான் மறுமையின் பேறும் முடுகும் முதலவன் மொழிந்தனனே.

157

பொருள்:

இஸ்லாத்தில் துறவறம் என்றொன்று இல்லை. அல்லாஹ் மக்களுக்கு குறையின்றி வாழக் கொடுத்தவற்றைக், கூறியவாறு நிறப்பமாய்க் கொண்டு நன்மை பெறுவோமாயின்: அவன் நம்மீது நன்மையை நாடுவான். அத்தோடு மறுமையிலும் சுவனப்பேறும் கிட்டும். இது அல்லாஹ்வின் கூற்றாகும்.

பெண்களைத் தண்டிப்பது

தப்பிழைத் தால்பெண் தலைவன் அறிவுரை செய்யதன்பின் தப்பிழைத் தால்நின் தனிமைத் குயில்கொள் தொடர்ந்தியற்றின் ஒப்புதல் உண்டாம் உடல்வலி கொள்ளா உபாதைதர செப்பினான் வல்லோன் துணைநலம் பேணினத் தேருளத்தே.

148

பொருள்:

திருமணமான பெண்கள் தப்பிழைத்தால், முதலில் கணவன் அவளுக்கு அவள் திருந்த அறிவுரை செய்ய வேண்டும். அதன் பின்னும் அவள் தப்பிழைத்தால், அவளைப் படுக்கையில் இருந்து பிரித்துவை. மீண்டும் தப்பிழைத்தால், அவளின் உடலுக்குத் தீங்கு ஏற்படாதவாறு அவளைத் தண்டிக்கலாம் என அல்லாஹ் கூறினான். திருமண பந்தம் பேணுதற்காய்.

பெண்களுடன் தனித்திருத்தல்

திருமணஞ் செய்யத் தகாதோர் தவிரத் தனித்தெவரும் ஒருமித் திருக்க உரிமை இலார்பெண் உறைவிடத்து வரவெவர் தாமும் விலக்கிலார் கொண்டவன் வாக்கிலையேல் விரிகடல் வான்பூ வகுத்த முதலோன் வழிமுறையே.

149

பொருள்:

திருமணம் செய்யத் தவிர்க்கப்பட்ட பெண்களைத் தவிர, எவரும் எந்தப் பெண்ணுடனும் தனித்திருக்கும் உரிமை கொண்டவர் களாக மாட்டார்கள். பெண்கள் வாழுகின்ற பகுதியில், கணவனின் அனுமதியற்றும் எவருக்கும் உள்நுழையும் அனுமதி யில்லை. இது விரிந்த கடல், வானம், மண்ணுலகு, இவற்றைப் படைத்தாளும் முதல்வனான அல்லாஹ்வின் வழிமுறையாகும்.

விருந்துக்கழைத்தால்

விருந்துக் கழைத்தால் விரும்புக செல்க வராதிருப்பின் பொருந்தான் மறைவன் பெருமான் நபியும் பொருந்திலையாம் விருந்தில் உயர்வாம் “வலிமா” விருந்தவ் விருந்துடைநாள் “பர்லிலா” நேன்பு பிடித்திருந் தால்விடு பாக்கியமே.

150

(வலிமா விருந்து : மாப்பிள்ளை அளிக்கும் திருமணவிருந்து)  
(பர்லிலா நோன்பு : கடமையற்ற நோன்பு)

பொருள்:

ஒருவர் உங்களை விருந்துண்ண அழைத்தால் ஏற்றுக்கொண்டு செல்லுங்கள். அவ்வாறு செய்யாது நீங்கள் போகாதிருப்பதை அல்லாஹ் விரும்புவதில்லை. பெருமான் நபியும் அதனை பொருந்திக் கொள்ளவில்லை. விருந்துகளில் உயர்வானது, திருமணத்தின்பின் மாப்பிள்ளை அளிக்கும் திருமண விருந்தாகும். அந்த விருந்துக்குரிய நாளில் நீங்கள் கடமையாக்கப்பட்டாத நோன்பு நோற்றிருந்தாலும், அதனை விட்டுவிட்டு அழைப்பை ஏற்று விருந்துக்குச் செல்வது பாக்கியமாகும்.

தந்தைசெய் தானத்தில் உயர்ந்த தானம்

தானந் தருவதைத் தந்தை உவப்பினும் தன்வழியில் ஆன மகர்க்கு அவர்வழி தப்பா திருப்பதற்காய் வேணும் ஒழுக்க வரண்முறை ஓத வழிதொடரக் காணுதல் தானக் கடனிலும் மேலாங் கடனதுவே.

151

பொருள்:

தந்தை ஒருவர் தருமம் செய்வதில் விருப்பம் உடையவராக இருப்பினும் அவர் தன் வழிச்சந்ததியான மக்கள் வழி தவறாதவர்களாக இருக்கும் பொருட்டு, அவர்களுக்கு ஒழுக்க விதிமுறைகளை கற்பித்து; அதன்வழி தங்கள் வாழ்க்கையை அமைத்துக்கொள்ள; வழிகாட்டுவது தருமம் செய்யும் கடனிலும் உயர்ந்த கடமையாகும்.

விசுவாசி

கடுமையாய் நிந்தனை காய்ந்திடான் மாற்றார் கொடுமையுறக் கடுமையாய்ச் சாபம் கொளவுரை செய்திடான் கண்ணுறுங்கால் தீடமாய் ஒழுக்கம் தவிர்த்தவன் அல்லவீ சுவாசியென்போன் கொடையெனும் மானமுங் கொன்றவ னல்லனாம் கூறிடிலே.

152

பொருள்:

எவருக்கும் மனம் புண்பட கடும் நிந்தனை செய்திடான். பிறர் கொடுமைப்பட சாபமிடமாட்டான். காணுமிடத்து திட்டமாக ஒழுக்கம் தவறாதவன். விசுவாசி என்பவன். பெரும் கொடையெனப்படும் மானமும் அழித்தவனல்லன் என்றவாறு.

தாய் தந்தை பேணல்

பெற்றதாய் தந்தையின் பின்னிட்ட காலம் பணிவிடைசெய் ஒற்றையாய் வாழ்ந்தார் ஒருவர் எனினும் உனதுகடன் முற்று மீயற்று முடிந்தவா றன்னார் மனங்குளிரப் பற்றொடு செய்மறு மையில் நீ மேலாம் பயன்பெறவே.

153

பொருள்:

பெற்ற தாய் தந்தையின் வயது முதிர்ந்த காலத்தில் அவர்களுக்குப் பணிவிடை செய்யுங்கள். இருவரில் ஒருவர் தனித்து வாழ்ந்தாலும் சரியே உனக்குரிய கடமையை நீ முழுமையாய் நிறைவேற்று. முடிந்தவாறு அவர்களுடைய மனம் திருப்தியுறப் பொறுப்பாய்ச் செயலாற்று. மறுமையில் அதற்கான மேலான பயனை நீ பெறுவதற்காக.

பொய்ச் சாட்சி

பொய்ச்சாட்சி சொல்லல் பெரும்பவத் தாகும் படைத்தவன்மேல் செய்யும் இணைக்குச் சமமென வாகுமாம் சத்தியத்தைப் பொய்யால் மறைக்கப் புகின்நர கேகிடும் பங்கம்வரும் மெய்யுரை செய்வோர் மறுமையிற் சொர்க்கம் மருவுவரே.

154

பொருள்:

பொய்ச் சாட்சி சொல்லுதல் பெரும் பாவத்தில் அடங்கும். அல்லாஹ்வுக்கு இணைவைக்கும் பாவத்திற்குச் சமமாகும். உண்மையைப் பொய்யால் மறைக்க முயற்சித்தால், மறுமையில்

நரகத்திற்குச் செல்லும் பங்கமும் ஏற்படும். சாட்சியத்தில் உண்மையை உள்ளபடி சொல்வோர் சொர்க்கநலம் பெறுவார்கள்.

அண்டை வீட்டார்

அண்டைவீட் டாருடன் அன்பா யிருப்போர் அவர்தமைப்போல் நண்ப ரிடத்தில் நலமாய் நடப்போர் நாயகனின் அண்டையி லுள்ளவர் ஆமெனச் சொன்னார் அறுதிநயி வீண்டலங் கூடுநாள் வாழ்வீனை எண்ணி வரப்பவர்க்கே.

155

பொருள்:

அண்டை வீட்டாரோடும் அதுபோல் நண்பரிடத்திலும் நலம் பேணுபவர்கள் அல்லாஹ்வின் அருகிலிருப்பவர்கள் என நயிபவர்கள் சொன்னார்கள். இது மறுமை நாளை எண்ணிக் கடைப்பிடிப்பவர்களுக்காகும்.

கொலை செய்தல்

நீதியின் தேட்ட நிலைவரின் அன்றி நியாயமீன்ற ஏதிலை மாற்றவ ரின்னுயிர் போக்க இயற்றிடுங்கால் ஓதினான் வல்லோன் ஒருவரைக் கொல்லினும் ஊரழித்த கீதனைச் செய்த செயலென வான்மறை தம்மீனிலே.

156

பொருள்:

கொலைக்குக் கொலையென நீதியின்முன் தண்டனை பெற்றாலன்றி, நியாயத்துக்குப் புறம்பாகப் பிறரின் உயிரைப் பறிக்க எவருக்கும் உரிமை இல்லை. அவ்வாறு செய்தால், ஒருவரைக் கொன்றாலும்; ஒரு ஊரையே அழித்த பாவத்தைச் செய்த செயலாகும் என திருமறையில் கூறப்பட்டுள்ளது.

## நயவஞ்சகர்

நயவஞ் சகரை நெருங்குதல் தீதாம் நலம்விழையா  
 நயம்படப் பேசினும் நஞ்சவர் நெஞ்சில் நிறைந்திருக்கும்  
 நயவஞ் சகரல்லாஹ் நிந்தனை செய்வோர் நிலைக்குரியர்  
 கயமைக் குணத்தவர் காப்பவன் கோபமுங் கொண்டவரே.

157

### பொருள்:

நயவஞ்சகரகளை அணுகுதல் தீங்கையே விளைவிக்கும். எப்போதும் நன்மை ஏற்பட மாட்டா. அவர்கள் அன்பொழுக்கப் பேசினாலும், மனத்தனவில் நஞ்சு நிறைந்தவர்களாகவே இருப்பர். நயவஞ்சகர்கள் அல்லாஹ்வை நிந்தனை செய்பவர்களுக்குச் சமமானவர்கள். கயமைக் குணத்தை உடையவர்கள். காத்தருளும் அல்லாஹ்வின் கோபத்துக்கும் உள்ளானவர்கள்.

### பொருந்தாச் செயல்கள்

விருந்துண்ட வீட்டினில் வீண்பொழு தோட்ட விருப்புறுதல்  
 பொருந்தாச் செயல்கள் புரிதல் அவையில் பேச்சுயர்த்தி  
 இரைந்தே தலைமைக் கிடையூறு செய்தல் இவையனைத்தும்  
 பொருந்தாச் செயலெனப் பண்ணவன் வேதம் புகன்றதுவே.

158

### பொருள்:

விருந்து உண்ணச்சென்ற வீட்டில் உணவின்பின் வீண்பொழுது போக்குவது பொருந்தாத செயலாகும். சபையில் இருக்கும் போது அருவருக்கத்தக்க செயல்கள் புரிவது. சப்தமிட்டுப் பேசித் தலைமைக்கு இடையூறு செய்வது, இவை அனைத்தும் விரும்பத்தக்க செயல்களல்ல என திருமறை கூறுகின்றது.

மறுமைவாழ்வு

கிறந்தவர் மீண்டும் எழுப்பப் படுவர் கிறந்தநீலம்  
 குறந்த பயிர்மழை தூற முளைக்குஞ் செயலகூபோல்  
 மறுமை தனைமறுத் தேற்கார் அஞ்சார் முறைகெடவே  
 சீறுமைகள் செய்வார் செயார்பிழை ஏற்போர் திருமறையே.

159

பொருள்:

இறந்து மண்ணோடு புதைக்கப்பட்டவர்கள், மீண்டும் எழுப்பப்படுவர். மழையின்றிக் காய்ந்து வரண்டுபோன நிலத்தில் மழைபெய்ய, மீண்டும் அதில் முன்பிருந்த புற்பூண்டுகள் முளையிடுவது போல. மறுமைநாள் உண்டு என்பதனை மறுப்பவர்கள். அதற்கு அஞ்சமாட்டார்கள். உலகில் வாழுகின்ற காலத்தில் முறைகெடப் பாவங்கள் செய்வார்கள். ஆனால் மறுமையை ஏற்பவர்களோ, தவறுகள் செய்யாது வாழ்வார்கள் என்பது திருமறை வாக்காகும்.

தவறுகளை ஏற்றலும், சத்தியத்தை நிலைநாட்டலும்

தவறுகள் நேர்ந்தால் தவறிலை ஏற்பீர் தருமவழி  
 தவறா திருப்பீர் செலுத்திடும் நீதியில் சத்தியத்தைக்  
 தவறுவோர் பக்கலில் சேர்ந்து விடாதீர்நந் நேர்மையிலும்  
 தவறுகள் தோன்றா தொழுகுவீர் தூயோன் துணைபெறவே.

160

பொருள்:

உங்களால் பிறருக்கு ஏதேனும் தவறுகள் நேர்ந்து விட்டால், அதனை ஏற்றுக் கொள்வதில் தவறேதும் இல்லை. எப்போதும் தருமத்தின் வழியில் தவறாது வாழ்வுங்கள். நீதி செலுத்துவதில் சத்தியத்தில் தவறிழைப்பவர் பக்கம் சார்ந்திடாதீர். நேர்மையில் தவறிளைக்காதீர். இறைவனின் துணை பெறுவதற்காக என்றவாறு.

வாழ்த்துரைத்தல்

வாழ்த்துரை செய்யின் வழிமொழி யாய்நல்ல வார்த்தைகளால் வாழ்த்துரை செய்வீர் வசனித் தவற்சொலும் வார்த்தைகளில் வாழ்த்துக மேன்மைகொள் வார்த்தைகள் கோத்துயர் வல்லவனுள் வாழ்த்தும் வளமும் வரீத்திட வேண்டி விரும்புகவே.

161

பொருள்:

உங்களுக்கு ஒருவர் சலாமுரைத்து வாழ்த்துக் கூறினால், பதிலுக்கு நீங்களும் வாழ்த்துக் கூறுங்கள். சலாமுரைத்தவர் சொன்ன வார்த்தைகளிலும் மேன்மையான வார்த்தைகள் கூட்டி வாழ்த்துரையுங்கள். இதன்மூலம் உங்கள் மீது வல்வனான அல்லாஹ் வாழ்த்தும் வளமும் சேர்த்திட விரும்புவீர்களாக.

பிறர்மனம் புண்ணுறப் பேசேல்

பிறர்மனம் புண்ணுறப் பேசேல் பரிகசிப் பாயுரைத்தல் முறைகெட மற்றோர் முகம்புறங் காட்டல் மனமுரண்டாய்ப் புறம்பே சுதல்தலைக் கர்வம் கொளலிவை பாவமென இறைமறை கூறும் இருமையில் வெற்றி இசைந்தவர்க்கே.

162

பொருள்:

மற்றவர்களின் உள்ளம் வேதனை அடையும்படி பேசாதீர்கள். பரிகாசம் செய்தல், முறைகேடாய் பிறருக்கு முகத்தைத் திருப்பிக் கொள்ளல், மனமுரண்டாய்ப் புறம்பேசுதல், கர்வம் கொள்ளுதல் பாவம் என, இம்மையிலும் மறுமையிலும் வெற்றிபெற விரும்புவோருக்கு; அல்லாஹ்வின் திருமறை கூறுகின்றது.

பரிகாசம் செய்தலும், குறைகூறலும்

யாரும் எவரையும் ஏழனம் செய்யீர் எவர்குறையும்  
கூறா திருப்பீர் கெட்ட பெயர்கூட் டிடாதிருப்பீர்  
ஆராய்ந் தறியா தெவர்க்கும் எதிர்த்தே அடியெடுத்தல்  
கூறும் புறமும் கெடும்பவம் வல்லவன் கட்டளையே.

163

பொருள்:

யாரும் எவரையும் ஏழனம்செய்து பேசாதீர். எவருடைய  
குறைகளையும் பிறரிடம் சொல்லாதீர். மற்றவர்களுக்கு கெட்ட  
பட்டப்பெயர் சூட்டாதீர். ஆராய்ந்து அறியாமல் எவரையும்  
எதிர்த்து ஒரு அடியேனும் வைக்காதீர். புறங்கூறுவதும் கொடும்  
பாவமாகும். இது நபிகளார் கட்டளையாகும்.

சட்டத்திற்குக் கட்டுப்படுதல்

பற்றுக் வல்லோன் பகுத்தவை குர்ஆன் புறத்தளவில்  
கொற்றவன் தந்தநற் கட்டளை தம்மைக் கொடுமையவை  
பற்றார் செயல்மறுத் தாரிறை ஏற்காப் பவவழிப்பேர்  
முற்றும் நரகமே முடுகுவர் மாறுசெய் மானிடரே.

164

பொருள்:

குர்ஆன் வழியில் இறைவன் பகுத்து அறிவித்தவற்றைக்  
கைக்கொள்ளுங்கள். மிகக் கொடுமையாகும் அண்டசராசரங்  
களின் அரசனான இறைவன் இட்ட நற்கட்டளைகளை  
கைக்கொள்ளாதவர்கள் இறைவனால் ஏற்றுக் கொள்ளப்படாத  
பாவவழிப்பட்டவர்கள் என்பது. மறுமையில் இவ்வாறு இறை  
கட்டளைகளை மறுப்பவர்கள் நரகத்தையே சென்றடைவார்கள்.

நம்பிக்கை யற்றவர் நாயனின் கட்டளை நந்பிகள்  
தம்வழி ஆணை தவிர்த்தவர் கீழ்ப்படிந் தேயிறைபால்  
நம்பிக்கை கொண்டோர் நபிசொல் மறையோன் நவின்றவற்றில்  
தம்வழி செல்வோர் செலுமிடம் அன்னார் சுவன்பதியே.

165

பொருள்:

அல்லாஹ்வின் கட்டளைகளையும். நபியவர்களின்  
ஆணைகளையும் தவிர்த்து வாழ்வோர்: நம்பிக்கை  
அற்றவர்கள். அவற்றிற்குக் கீழ்ப்படிந்து அல்லாஹ் மீது  
நம்பிக்கை கொண்டோர்: நபிகளாரின் போதனைகள் (ஹதீஸ்):  
இறைகூற்று (குர்ஆன்) இவற்றைப் பின்பற்றி வாழ்வோர்:  
செல்லுமிடம் மறுமையில் சுவர்க்கமாகும்.

அரசின் கடமை

நன்மையை ஏவுதல் தீமை தடுத்திடல் நீதியுடன்  
மன்னிடைத் தீர்ப்பு முறையாக லாதே வழங்கிடுதல்  
முன்னவன் வழிதீன் முறைநெறி ஆக்க முயன்றிடுதல்  
அன்னோன் வரம்புகாத் தேற்ற லரசின் அணிகலனே.

166

(தீன்: இறைவழி)

பொருள்:

நன்மையை ஏவுதல். தீமையைத் தடுத்தல். நீதியுடன்  
மக்களிடையே முறையாகத் தீர்ப்புக்கூறல்: அல்லாஹ்வின்  
வழிமுறைக்கேற்ப சட்டதிட்டங்களை ஆக்குதல்: அல்லாஹ்வின்  
கட்டுப்பாடுகளைக் காத்தல் என்பன ஒரு அரசின்  
ஆபரணங்களாகும்.

பிணக்கறுத்தல்:

பிணக்குண் டவரிடை பேணிடில் ஒற்றுமை பொற்புறுமாம்  
இணக்கம் செயினது ஏற்றம் சதக்கா இருவதிலும்  
வணக்கமாம் நோன்பிபால் ஹஜ்ஜையும் விஞ்சிடும் மேன்மைபெறும்.  
பிணக்கினைத் தீர்ப்பது புண்ணியம் செய்வீர் பலன்பெறவே.

167

பொருள்:

இருவர் தமக்குள் பிணக்குற்றிருந்தால், அவர்களிடையே  
ஒற்றுமையை ஏற்படுத்துதல் அழகான செயலாகும்.  
இருவரிடையிலும் மனஇணக்கம் செய்யின்; அது சதக்கா எனும்  
தருமம் கொடுப்பதிலும் ஏற்றமுடையதாகும். நோன்பு, ஹஜ்ஜு  
போன்ற வணக்கங்களையும் விஞ்சும் மேன்மை உடையது.  
பிணக்கினைத் தீர்த்து வைப்பது புண்ணியம் தரும்.  
செய்யுங்கள். ஈருலகப் பயன் பெறுவீர்.

கூட்டு வியாபாரம்:

முதலுடைப் பேர்பொன் முடக்கிட மற்றவர் முன்னுவந்து  
முதலற முற்றும் முயன்றுசெய் வாணிபம் மேற்கொண்டும்  
அதிவரு வாய்பகீர்ந் தேற்றிடல் நற்செயல் ஆயினுமென்  
முதலொரு ஒப்புதல் மேற்கொணல் வேண்டும் முக்கியமே.

168

பொருள்:

பணமுள்ள ஒருவர் பணத்தை முதலீடு செய்ய, மற்றொருவர்  
விரும்பி முன்வந்து; பண முதலீடு எதுவும் இல்லாமல்  
தன்முயற்சியால் வாணிபம் செய்து; அதன் பேரால் வருகின்ற  
லாபத்தை இருவரும் சமமாய்ப் பங்கிட்டுக் கொள்வது நல்ல  
செயலாகும். ஆயினும் அவ்விருவரும் தம்மிடையே முதலில்  
ஒரு எழுத்துமுல ஒப்பந்தம் செய்து கொள்ள வேண்டியது  
முக்கியம் என்றவாறு.

கூடி இருபேர் குறித்தள வில்முதல் கொண்டதனால் நாடிடும் வாணிபம் நற்பயன் கொள்ளினும் நட்டமது கூடினும் ஏற்றல் குறித்தவர் பேர்க்கும் கடனதுவாம் தேடல் கிழத்தற் றிருப்பம் இயல்பாம் தொழிலினிலே.

169

பொருள்:

இரு பேர் இணைந்து ஒரே அளவான முதலீடு செய்து செய்கின்ற வியாபாரத்தில், இலாபமோ அன்றி நட்டமோ வரின்: இருவரும் அதனைச் சமமாக ஏற்றுக்கொள்ள வேண்டியது கடனாகும். வியாபாரத்தில் இலாபநட்டம் ஏற்படுவது இயல்பாகும்.

கொடுக்கல் வாங்கலுக்குப் பொருந்தாதவர்:

ஆகும் வழியிலும் ஆகாப் புறத்திலும் ஆனபொருட் பாக முடைத்தோன் புறம்பொருள் வாங்கல் பெறத்தருதல் ஆகா தொருவன் அனைத்தும் பவவழி ஆம்எனிலோ ஆகா முழுமையும் அன்னான் தொடர்பு அவச்செயலே

170

பொருள்:

நல்ல வழியிலும், தப்பான வழியிலும் பொருள் சேர்க்கும் ஒருவனுடன் கொடுக்கல் வாங்கல் செய்வது ஆகாத செயலாகும். அனைத்தும் பாவ வழியில் பொருள் சேர்க்கும் ஒருவனோடு தொடர்பு கொள்ளுவதே பாவச் செயலாகும்.

**பகையெதிர்ப்பு:**

பகைகொண்ட கூட்டத் தவரிடை அன்னார் பகைநினைந்து தகாதன செய்யீர் தருமம் தவறா தொழுக்கீடுவீர் பகையினால் எல்லைநீர் மீறிடில் பாவம் பவமிழைப்பின் தகுமவர் செய்ததீச் செய்கையின் மட்டில் செயற்படவே.

171

**பொருள்:**

உங்களோடு பகைகொண்ட கூட்டத்தோடு, கொண்ட பகைமைபைக் காரணமாக வைத்து, அவர்களுக்குத் தீமைகள் செய்ய வேண்டாம். நீங்கள் தருமம் தவறாது அதற்கேற்ப ஒழுகுங்கள். பகை காரணமாக நீங்கள் எல்லை மீறுதல் பாவமாகும். பகை கொண்டவர்கள் உங்களுக்கு ஏதேனும் பாவம் செய்தால், அவர்கள் இளைத்த செய்கையின் அளவுக்கே நீங்களும் செய்வதே தக்கதாகும்.

**விருந்தோம்பல்**

எதிர்கொண்டழைவிருந் தாளரை வீடுவிட் டேகீடுங்கால் பதிமனம் வாசற் படிவரை செல்லலும் பல்வியமாம் முதலவன் சூதர் மொழிந்தனர் உண்ணவும் முன்மொழிய சிதந்தருள் செய்கையாம் ஏற்றிடில் ஏற்றமாம் ஏற்பவர்க்கே.

172

**பொருள்:**

விருந்துக்கு ஒருவரை அழைத்திருந்தால், அவர் வருகை தரும்போது, அவரை எதிர்கொண்டு அழைத்து வரவேண்டும். விருந்தினரின் அவர் வீட்டைவிட்டுச் செல்லும்போது, அவரை வாசல்வரை கொண்டுசென்று விட்டுவிட்டு வருதல், பணிவுடைய சுபமான செயலாகும். உணவு பரிமாறப்பட்டதும், உண்ணும்படி

உரைக்கவும் வேண்டுமெனப் பெருமானார் கூறியுள்ளார்கள். இவை இதமான செய்கைகள். இதனை ஏற்று நடப்போருக்கு ஏற்றமுண்டாகும் என்பதாக.

விருந்துக் கழைத்தோர் வரிலவர் தம்மை வரவழைத்தோர் பொருந்துக காலம் பிழைபடா துண்ணப் பணித்திருக்க விரும்பியோர் வாரா திருப்பினில் காத்துமுன் வந்தவரை இருந்துதல் வேண்டாம் இறைபுழி சேர்க்கும் கியற்றிடிவே.

173

பொருள்:

விருந்துக்காகப் பலரை அழைத்திருப்பின். வந்தவர்களை காலம் தாழ்த்தாது உண்ணப் பணியுங்கள். உங்களுக்கு விருப்பமானவர்கள் வரத் தாமதிப்பதற்காக முதலில் வந்தவர்களைக் காத்திருக்கச் செய்ய வேண்டாம். அப்படிச் செய்தால் இறைபுறத்தில் பழி வந்து சேரும் என்பதாக.

அழைப்பை ஏற்றல்

உனைநீ இழத்தல் உவப்பிலை உண்ண உனையொருவர் மனமுவப் பில்லா முறையி லழைத்தால் மனமுவந்தே உனையழைப் போர்தம் உளம்மகிழ்ந் தேற்கநீ ஒப்பிடுவாய் தனியவன் தூதர் செயலகு தாம்வழி செல்பவர்க்கே.

174

பொருள்:

மனவுவப்பில்லாமல் உன்னை ஒருவர் விருந்துக்கு அழைத்தால் உன்னைநீ இழத்தல் உவப்பான செயலாகாது. மனம்விரும்பி அழைக்கும் ஒருவரின் உள்ளம் மகிழ நீ அவரின் அழைப்பை ஏற்றுக்கொள். ஏக இறைவனின் தூதரின் செய்கை இதுதான் அவர் வழி செல்லுபவர்களுக்காகும்.

விருந்தோம்பலின் அழகிய வழிமுறை

எத்தனை மேலா மெனினும் விருந்துக் கீடும் உணவு உத்தமம் அதில் உளகுறை என்றே உணவளிப்போர் ஒத்துரை செய்தல் உணவில் உறுங்குறை ஒப்பியவை உத்தமம் நன்றென உண்போ ருரைத்தல் உயர்செயலே.

175

பொருள்:

விருந்துக்காக தரப்படும் உணவு எத்தனை உயர்வானதாக இருப்பினும், உணவளிப்பவர்கள் ஒரு சம்பிரதாயத்திற்காக அதில் குறைகளிருப்பதாக விருந்தினர்களிடம் பண்போடு செல்லவேண்டும். உணவில் குறை காணப்படினும்; உணவு மிக நன்றாக உள்ளதென விருந்தாளிகள் திருப்தி கூறுவதும் உயர்ந்த செயல்களாகும்.

முன்றுநாள் ஏற்று மனமுவந் தேவிருந் தோம்பிடுதல் வேண்டின் நலமாம் விருந்தளிப் போர்க்கு விருந்தினர்கள் முன்றுநாள் முற்றின் முறைகில்லம் வீட்டகன் றேகிடுதல் வேண்டின் அளிப்போர் விரும்பில் எற்றல் வசையிலையே.

176

பொருள்:

விருந்தாளிகளை விரும்பி மூன்றுநாள் வைத்து, மனமுவந்து உபசரிப்பது விருந்தளிப் போர்க்கு நன்மை தரும் செயலாகும். விருந்தாளிகள் மூன்றுநாள் கடந்ததும் விருந்துண்ட வீட்டிலிருந்து சென்றுவிட வேண்டும். விருந்தளிப்போர்கள் விரும்பி வேண்டிக் கொண்டால் தாமதிப்பதில் குற்றமில்லை.

விருந்தின் ஒழுக்கம் பேணல்:

ஒன்றிப் பலரிருந் துண்ணு மிடத்தில் ஒழுக்கமற  
நன்றென வள்ளவூண் நாடிக் கலத்தை நிறைப்பதுவும்  
ஒன்றி யுளோர்க்கு உணவறத் தம்பசி ஓய்ந்தபின்னும்  
தின்னுதீர்ப் போர்பிழை செய்தவர் பாவிசுள் தேருளத்தே.

177

பொருள்:

பலர் ஒன்றுகூடி உண்ணும் ஒரு சபையில் ஒழுக்கக் கேடாக  
பரிமாறப்பட்ட உணவில் நின்றும் நல்லவற்றை தேடி  
தாமுண்ணும் பாத்திரத்தை நிறைத்துக் கொள்ளுபவர்கள்.  
உடன் இருப்பவர்களுக்கு இல்லாமல் தனது பசி தீர்ந்த பின்னும்  
மேலும் மேலும் உண்ணுபவர்கள் என்போர் பிழை  
செய்தவர்களாகும். இவர்கள் பாவிசுள் என மனத்தால் எண்ணு.

ஒன்றிப் பலரொடு உண்டிடு போழ்தில் ஒழுங்கிலைசும்  
மன்றிலில் மற்றவர் முன்னாண் கலத்தில் முகம்பதித்தல்  
நன்றிலை முன்னர் நயந்குமுத் தோர்க்கென நிர்ணயித்த  
ஒன்றினைக் கொள்ளல் உயர்நயி போதம் ஒழுகுதற்கே.

178

பொருள்:

பலரோடு இருந்து உண்ணும்போது முன்இருப்பவர்களின்  
உணவுப் பாத்திரங்களில் கண்பதிப்பது ஒழுக்கமற்ற  
செயலாகும். மூத்த மனிதர்களுக்கென்று வேறுபடுத்தப்பட்ட  
உணவுகளை நாமாக உண்ணுவதும் நல்ல செயலல்ல.  
இதுவே நாம் கடைப்பிடிக்க நபிகள் கூறியுள்ள  
வழிமுறைகளாகும்.

ஹநாமாக்கப் (விலக்கப்) பட்டவை:

அறிவுக் கிடையூறு ஆற்றிடுங் கஞ்சா அதிஅபின்  
வெறிதருங் கள்ளுசா ராயம்ஊ மத்தைசா திக்காய்பூ வேறுடனே  
உறுந்தீங்காம் உண்ணின் உடலுக்கென கல்மண் உமீகரியும்  
எரிசாம்பல் சுண்ணம் களிமண்செங் கல்விடம் ஆம் ஹறாமே.

179

பொருள்:

சுய நினைவை இழக்கச் செய்யும் கஞ்சா, அதிக அபின்  
இவற்றோடு, வெறியூட்டும் கள்ளு, சாராயம், ஊமத்தை,  
சாதிக்காய், சாதிபத்திரி(பூ) யுடன், உண்டால் உடலுக்குத்  
தீங்குண்டாகும் எனும், கல், மண், உமி, கரி, சாம்பல்,  
சுண்ணாம்பு, களிமண், செங்கல், விஷம் என்பன விலக்கப்  
பட்டனவாகும்.

மருந்துக்காக வேண்டின்:

கஞ்சா அபினிபா ஷாணம்ஊ மத்தை கொளமருந்தில்  
விஞ்சாகு சேர்க்கும் வழியுண்டாம் போதை வராதளவில்  
கொஞ்சமாய்ச் சாதிக்காய் சாதிப்பூ அம்பர் கொளல்தகுமே  
அஞ்சுக தண்டனை உண்டாம் மதுவை அருந்துவோர்க்கே.

180

பொருள்:

கஞ்சா அபினி பாஷாணம் ஊமத்தை இவற்றை அளவு மீறாமல்  
மருந்துகளில் சேர்த்துக் கொள்ள அனுமதியுண்டு. போதை  
உண்டாகாத வகையில் சிறிதளவில் சாதிக்காய் சாதிபத்திரி  
அம்பர் ஆகியவற்றைப் பாவிக்கலாம். மது அருந்தினால்  
தண்டனை உண்டென்று அஞ்சுக என்றவாறு.

பிராணிகளைக் கொல்லல்:

உணவுக்காய் அன்றி உயிர்கொல்லல் பாவம் உயிர்பிரியப் பிணமாகி வீணாகிப் போதலால் ஆகும் பிராணியொன்று ரணத்தால் உடல்வலி தாங்கா தலறின் உயிர்பிரித்தால் கணத்துள் அமைதி கொள்ளும் கொல்லல் கொலையிலையே.

181

பொருள்:

உணவுக்காய் அன்றி உயிர்களை அறுப்பது பாவச் செயலாகும். உயிர் பிரிந்தால் அவை பிணமாகி உண்ணப்படாது வீணாகிப் போகும் என்பதால். பிராணியொன்று உடலில் சுகப்படுத்த இயலாத பெருங்காயத்தால் துன்புறுமாயின் அதனைக் கொல்லுவதன் மூலம் அதன் துன்பம் நீங்குமாயின் அதனைக் கொல்லுவதால் அது கொலையாகமாட்டா.

முற்பணம் பெறுதல்:

எப்பொருள் ஏதுவிலை என்றே இணங்கியே ஏற்றபின்னர் தப்பிலை முற்பணம் தாம்பெறல் ஒப்பு தருந்தினத்தை எப்பொழு தென்றே இடர்செய லாகா இசைந்தபடி தப்பீடா தேற்ற தவணையிற் தந்திடு சீர்மையதே.

182

பொருள்:

ஒரு பொருளுக்கு இதுதான் விலை என்று பொருந்தி ஏற்றுக் கொண்ட பின்னர் அதற்காக முற்பணம் பெறுவதில் குற்றமில்லை. பொருளைத் தருந்தினத்தையும் அதுபோல் பொருந்திக் கொள்ள வேண்டும். ஏமாற்றம் செய்யக் கூடாது. ஒப்புக்கொண்ட படி தவறாது சொன்ன தவணையில் தந்து விடுவதே சீரிய செயலாகும்.

இரவல் வாங்கல்:

இரவலாய் வாங்கிய ஏதேனும் ஒன்றுக் கிழப்புவரின்  
இரவலாய் வாங்கியோர் ஏற்றிட வேண்டும் கிழப்பினையப்  
பொருள்கொள் பெறுமதி பெற்றிடக் கூடும் பொருள்கொடுத்தோர்  
இரவலை யார்க்கும் இரவல் தருவது ஏற்பிலையே.

183

பொருள்:

எவரிடமிருந்தாவது ஏதாவது ஒரு பொருளை இரவலாகப்  
பெற்று. அந்தப் பொருளுக்கு ஏதேனும் ஒரு பங்கம்  
ஏற்படுமாயின்: அதற்கான பொறுப்பினை இரவல் பெற்றவரே  
ஏற்க வேண்டும். இரவல் கொடுத்தவர் இழப்பீட்டை, இரவல்  
வாங்கியவரிடமிருந்து பெற்றுக் கொள்ளலாம். இரவலாகப்  
பெற்ற ஒரு பொருளை மற்றொருவருக்கு இரவல் தருவது  
ஏற்கத்தக்க செயல்ல.

கொடுக்கல் வாங்கலுக்குப் பொருத்தமற்றவர்கள்

ஆகும் வழியிலும் ஆகா வழியிலும் ஆனபொருட்  
பாக முடைத்தோன் புறம்பொருள் வாங்கல் பெறத்தருதல்  
ஆகா தொருவன் அனைத்தும் பவவழி ஆம்எனிலோ  
ஆகா முழுமையும் அன்னார் தொடர்பு அறவுரையே.

184

பொருள்:

நல்ல வழியிலும் தீய வழியிலுமாகப் பொருள் தேடுபவனிடம்  
கொடுக்கல் வாங்கல் தவறான செயலாகும். அனைத்துமே  
பாவமான வழியில் பொருள் தேடுபவனின் தொடர்பு முற்றிலும்  
தவிர்க்கப்பட வேண்டியதாகும்.

திருமணம் செய்யத் தகுந்த பெண்கள்:

திருமணஞ் செய்யத் தகுந்தபெண் நான்கு திறத்தினராம் பொருளுடைப் பெண்நிறை பண்பின் குடிவழி புறவழகு இறைநெறி பேணுதல் என்பன வாகும் இவற்றிலிறை நெறிமுதல் என்றார் நபிபெரு மானார் நலம்பெறவே.

185

பொருள்:

திருமணஞ் செய்யத் தகுதிவாய்ந்த பெண்கள் நான்கு திறத்தினராகும். முறையே செல்வளம் கொண்டவர்கள், நல்ல குடிப்பிறந்தோர், வெளிஅழகு கொண்டவர்கள், இறைவனுடைய கட்டளைகளுக்கு அடிபணிந்து வாழுபவர்கள் என்பனவாம். இவர்களுள் இறைவழி பேணுபவர்களே சிரேஷ்டமான வர்களாகும்.

திருமணத்திற்கு பெரிதும் பொருந்துவோர்:

நற்குணம் புத்தி நபிமகள் சீலம் நலம்விழைக்கும் பிற்சனப் பிள்ளைபல் பெற்றிடும் ஏற்புப் பெறுவதொடு முற்றிடாக் கன்னி மிகவுயர் வாய்போல் மணமகனும் பேற்றிடல் வேண்டும் பொருந்தும் திருமணப் பேற்றினுக்கே.

186

பொருள்:

நல்ல குணங்களைக் கொண்டவளாகவும், பெருமானார் நபியவர்களின் புத்திரி பாத்திமா நாயகி போன்ற கற்புடையவளாகவும், நலம் செய்யத்தக்க சந்ததிகளாகிய பிள்ளைகளை அதிகமாகப் பெற்றுத்தரத் தக்கவளாகவும் இருப்பதொடு, வயது முதிராத கன்னிப் பெண்ணாக இருப்பதுவும் திருமணத்திற்கு உரிய மிக உயர்ந்த பெண்ணாகும்.

நீதிபதி:

சட்ட நுணுக்கத் தெளிவும் தெளிந்தநல் ஞானமும்நற்  
கட்புலன் கேள்விச் செவிப்புலன் தேர்ந்தறி கோன்மையொடு  
தெட்டத் தெளிவுடைச் சொல்வளம் நீதிச் செயற்றிறனும்  
திட்டமாய் நீதிசெய் வார்க்குடைச் சீரெனத் தேர்முறையே.

187

பொருள்:

சட்ட நுணுக்கங்களில் நல்ல தெளிவும், தெளிவுடைய அறிவும்,  
சீரான பார்வையும், நல்ல கேட்கும் திறனும், எதையும்  
ஆய்ந்தறியும் வல்லமையும், மாசற்ற சொற்றிறனும், நீதி  
செய்வதில் நல்ல ஆளுமையும் திட்டவட்டமாய், நீதி  
செய்பவர்களுக்கு இருக்கவேண்டிய தகைமைகளாகும்.

நீதிக்கேற்ற கூலி:

உண்மையை ஓர்ந்தறிந் தேற்றநற் தீர்ப்பு உரைப்பவர்க்கு  
பண்ணவன் சொர்க்கப் பரிசளிப் பான்போற் பெருநரகம்  
உண்மையை ஓர்ந்தறிந் தொப்பிலாத் தீர்ப்பு உரைப்பவர்க்கும்  
உண்மையை ஓர்ந்திடா தொப்பிலாத் தீர்ப்பும் அளிப்பவர்க்கே.

188

பொருள்:

உண்மையை ஆராய்ந்தறிந்து அதற்கேற்றபடி நல்ல தீர்ப்பு  
அளிப்பவர்களுக்கு அல்லாஹ் சொர்க்கத்தை வழங்குவான்.  
அதுபோன்றே உண்மையை ஆராய்ந்தறிந்தும் நேர்மையற்றுத்  
தப்பான தீர்ப்பை அளிப்பவர்களுக்கும், உண்மையை ஆராய்ந்து  
அறியாமல் பிழையான தீர்ப்பு அளிப்பவர்களுக்கும், இறைவன்  
கொடுநரகத்தையும் அளிப்பான்.

குளிப்பின் ஒழுக்கம்:

மற்றவர் கண்களுள் மர்மத்தைப் பாரா முறையினிலே  
சுற்றி உடல்மறைத் தேகுளி ஏற்றம் தெரிந்தியற்று  
குற்றம் இலைதனிக் காப்பரண் உள்உடை கொண்டிலையேல்  
முற்றும் பவம்பிறர் மர்மத்தை நோக்குதல் மீறிடாதே.

189

பொருள்:

பிறர்கண் உன்மர்ம உறுப்புளைப் பார்க்க முடியாவாறு  
உடலைச் சுற்றி மறைத்துக் குளிப்பது ஏற்றமானது என்பதை  
அறிந்துசெய். சுற்றி மறைக்கப்பட்ட பாதுகாப்பான இடத்தில்  
நிர்வாணமாகக் குளிப்பதில் குற்றமில்லை. பிறருடைய மர்ம  
உறுப்புக்களைப் பார்ப்பது முழுமையும் பாவமானது. அதனை  
மீறிடாதே.

குளிப்பு:

தேங்கிய நீரில் தடைதலை முழுகுதல் தேவையெனில்  
ஆங்கதில் மொண்டு அவசியம் தீர்த்தல் அபத்தமில்லை  
தேங்கிய நீரினல் தூர்மணம் வண்ணம் சுவைகெடினோ  
தூங்கிய தாமது தூய்மை இலாநிலை தேருளத்தே.

190

பொருள்:

ஓடாது தேங்கி நிற்கின்ற நீர்நிலையில், தலையை முழுகிக்  
குளித்தல் தடைசெய்யப்பட்டதாகும். தேவை ஏற்படின  
பாத்திரத்தால் மொண்டு, தேவையைத் தீர்த்துக் கொள்ளலாம்.  
அதில் தவறில்லை. தேங்கிய நீரில் கெட்டமணம், மாறுபட்ட  
நிறம், நீரின் சுவையும் கெட்டால், அது தூய்மையற்ற  
நிலைபெற்றுவிட்டது என அறிந்துகொள்.

சிறுநீர்: இரத்தம் அசுத்தம்:

சிறுநீர் இரத்தம் தொழும்உடை தன்னிலே சீந்திவிடின் உறும்அழுகக் கென்றே உண்ணுடன் நீரால் உரியனசெய் ஒருவய துள்ஆண் உணவெனத் தாயமு துண்டிடிலோ சிறீகூநீர் கொண்டு தெளியது போதும் தொழத்தகுமே.

191

பொருள்:

தொழுகைக்காகப் பாவிக்கப்படும் உடையில் சிறுநீர் அல்லது இரத்தம் சிந்திவிட்டால் அவ்வுடை அழுக்காகிவிடும். எனவே அதனை உடனடியாகக் கழுவிவிடு. தாய்ப்பால் உண்ணும் ஆண்குழந்தையின் சிறுநீர் பட்டால் பட்ட இடத்தில் சிறிது தண்ணீரைத் தெளித்து விட்டாலே போதுமானதாகும். அதுபின் தொழுகைக்குப் பயன்படுத்த உகந்தது.

மரண வீட்டில் ஒப்பாரி வைத்தல்:

ஒப்பாரி வைத்தமும் ஒப்பிலாச் செய்கை உடைகிழித்து தப்பிதம் செய்வதும் சேர்ந்தது பாவச் செயல்களிலே செப்பிடில் சோகம் தனைவிஞ்சிக் கண்ணீர் சொரியுமெனல் தப்பிலை சொந்தம் தனைப்பிரிந் தேகும் தருணமதே.

192

பொருள்:

ஒப்பாரி வைத்தமுதல் என்னும் தவறான செய்கையும் தனது உடைகளைக் கிழித்துக் கொள்ளும் தப்பான செய்கையும் பாவச் செயல்களில் சேர்ந்ததாகும். கூறிடில் நெருங்கிய சொந்தத்தையுடையவர்களின் நிரந்தர பிரிவெண்ணி தன்னையும் விஞ்சிக் கண்ணீர் பெருக்கெடுக்குமாயின் அது தப்பாகாது.

பிறரின் உணவிலும் செத்த பறவை சிறந்தது:

உண்ண உகந்தகு ஆயினும் செத்ததை உண்ணுவது திண்ணமாய்க் குற்றம் தெரிந்தும் பசியைத் தணிப்பதற்கு உண்ணலாம் மாற்றார் உணவை முறையற உண்பதிலும் திண்ணமாய்ச் செத்ததே சாலும் கொடும்பசி தீர்ப்பதற்கே.

193

பொருள்:

உண்ணுவதற்கு ஏற்றுக் கொள்ளப்பட்ட பட்சியின் செத்த மாமிசத்தை உண்பது குற்றச் செயலாகும். அவ்வாறு தெரிந்தும், பிறருக்கான உணவை முறைகெட்ட வகையில் உண்பதிலும், தனது கொடிய பசியைத்தீர்க்க அந்தச் செத்த மாமிசத்தை உண்பதில் தப்பில்லை.

கருவுறு காலமும் கால்நடையும்:

ஆணும் அருகினிற் பெண்ணும் இருக்கநீ ஆவனசெய் ஆணும் அதன்இனப் பெண்ணுமாம் வேறிலை அவ்வவைகள் பூணும் உறவுகொள் போழ்தினில் நன்மை பெறத்தகுமாம் ஈனும் பிராணிவாழ் வேற்றம் பெறவே இறைவழியே.

194

பொருள்:

கால்நடைகள் சினைப்படும் காலங்களில் ஆணையும் பெண்ணையும் அண்மி இருக்க ஆவன செய்யுங்கள். ஆணும் பெண்ணும் அதே இனத்தைச் சேர்ந்தவைகளாக இருக்க வேண்டும் வேறு இனமாக அன்று. அது நன்மை தரும் செயலாகும். அவை இனம் பெருக்கி வாழ்வதற்காக. இது இறைவனின் வழியாகும்.

உயிரினங்களைப் சண்டைக்குப் பழக்குதல்:

மிருகமோ அன்றிப் பறவையோ சண்டையில் மோதவிடல் விரும்பி வளர்த்தல்: வழிவகை செய்தல் வெறுப்புடைத்தாம் பொருகும் கிடத்தினில் போகா திருத்தல் புண்ணியமாம் கருணை மிகுநபி கூறிய போதம்நாம் கைக்கொளவே.

195

பொருள்:

மிருகங்களையோ அன்றிப் பறவைகளையோ சண்டையில் மோதவிடுவதோ, சண்டைக்குப் பயிற்றப் பட்டவைகளை விரும்பி வளர்ப்பதோ, அவை சண்டையிட வழிவகை செய்வதோ, வெறுக்கத்தக்க செயல்களாகும். அவைகள் சண்டையிடும் இடத்திற்குப் போகாதிருப்பதும் புண்ணியமாகும். இவைநாம் கைக்கொள்ள கருணைமிக்க நபியவர்களின் நீதி வாக்காகும்.

திட்டுவதும் பிறரைச் சபிப்பதும்:

திட்டல் பிறரைச் சபித்தல் செயத்தகாச் செய்கைகளாம். திட்டலால் அன்னார் திருந்குவ ரென்னில் சிலபொழுது திட்டல் தவறிலை செய்யா திருப்பின் சிறப்புடைத்தாம் திட்டலும் சபித்தலும் தீராத் துயர்தரும் தேருளத்தே.

196

பொருள்:

பிறரை மனம்நோகத் திட்டுதல், சபித்தல் என்பன, செய்யத்தகாத செய்கைகளாகும். சிலபொழுது சிலர் திட்டுவதால் திருந்தும் வாய்ப்பு ஏற்படுமாயின், திட்டுவதில் தவறில்லை. ஆயினும் தவிர்த்துக் கொள்வதே சிறப்புடையதாகும். திட்டுவதும், சபிப்பதும் பிடுக்குத் தீராத துன்பத்தை விளைவிக்கும் என்பதை மனத்தில் தேர்வாயாக.

பிறர் வலையில் பட்ட மீனும் பிறவும்:

பிறந்தம் நிலத்துப் பறவையின் கூட்டினில் முட்டைகளை  
அறியா தெடுத்தல் அவர்வலை பட்ட உயிர்களினை  
முறையறக் கொள்ளல் மறிவலை கூண்டினில் மீன்கவர்தல்  
குறைபடு செய்கைகள் கொள்மனம் உண்ணல் “ஹராம்” எனவே

197

பொருள்:

பிறருடைய நிலத்தில் கூடுகட்டியுள்ள பறவைக் கூட்டிலிருந்து  
முட்டைகளை எடுத்தல் பிறர் வலையில் பட்ட பிராணிகளை  
முறையற்ற வகையில் பிடித்துக் கொள்ளல் அவ்வாறே பிறர்  
வலையில் கூண்டில் பட்ட மீன்களை எடுத்தல் என்பன தவறான  
செய்கைகளாகும். அவற்றை உண்பது விலக்கப்பட்ட  
(ஹராமான) தாகும்.

தற்பாதுகாப்பு:

பாலினை வார்த்துப் பழக்கிய பாம்பும் பகைத்தழிக்கும்  
கோலெடுத் தேயுயிர் கொள்ளல் பவமீலை கொல்லவரும்  
காலனாய் மானிடன் கூட்டின தட்டிடக் கைப்பொருளால்  
சாலுமே சாடிடத் தப்பிலைத் தன்னுயிர் தப்புதற்கே.

198.

பொருள்:

பாலை ஊட்டி வளர்த்த பாம்பும் பகைகொண்டு தன்னை  
வளர்த்தவனை ஒருகால் கொல்லும். அவ்வாறான  
சந்தர்ப்பத்தில் அதனைத் தடிகொண்டு அடித்துக் கொல்லின்  
அது தவறாக மாட்டா. கொல்லவெனவரும் மனிதனைத்  
தன்னைக் காத்துக் கொள்ளும் பொருட்டு கைகொண்ட  
பொருளினால் அவனைத் தாக்குவது குற்றமாகமாட்டா  
என்றவாறு.

மிருகவதை பாவம்:

அவசியம் அற்று அடிப்பதும் பாரம் அதிகமதாய்  
அவையுடல் ஏற்றும் அநீதிகள் செய்வதும் ஓய்வெடுத்தல்  
தவிர்த்துத் தொடர்ந்தே தொழில்செய்ச் செய்வதும் தப்பிறைபால்  
பவச்செய லாகுமாம் பேசா உயிர்கள்பால் பொய்யிலையே.

199

பொருள்:

மிருகங்களுக்கு தேவையொன்றில்லாமல் அடிப்பதுவும்  
அவைகளின் உடல்கள் தாங்கிக் கொள்ள இயலாதவாறு  
பாரங்களைச் சுமத்தும் அநீதி இழைப்பதுவும் அவை ஓய்வு  
கொள்ள இடமளியாது தொடர்ந்து வேலை வாங்குவதும்  
தப்பாகும். வாய்பேசா உயிர்களுக்குச் செய்யும் பாவச்  
செயலாகும்.

சுவனம்பெற:

திருமறை தம்மைத் திருநபி வாழ்வைக் கடைப்பிடித்தால்  
ஒருதவ நேனும் உடன்படா வாழ்வில் உயர்கவனம்  
பெறுவது திண்ணம் பயன்பெறப் பற்றுவிர் பண்ணவனின்  
அருளினை வேண்டுவீர் அண்ணலார் வாக்கது அறிவுளோர்க்கே.

200

பொருள்:

இறைவனின் திருமறையாம் திருக்குர்ஆனை நபியவர்களின்  
வாழ்வை கடைப்பிடித்து ஒழுகினால் வாழ்வில் தவறெதுவும்  
ஏற்படமாட்டா. மேலான சுவர்க்கம் பெறுவது திண்ணமாகும்.  
அப்பெரும் பாக்கியத்தைபெற அவையிரண்டையும்  
பின்பற்றுங்கள். அத்தோடு இறைவனின் அருளையும்  
இறைஞ்சங்கள். இது அறிவுள்ளோர் தமக்கு பெருமானார்  
அவர்களின் வாக்காகும்.



Faint line of text below the header.

Main body of faint text, appearing to be a paragraph or two.

Second main section of faint text, possibly a separate paragraph.

Third main section of faint text, continuing the document's content.

Final section of faint text at the bottom of the page.





## ஜின்னாவ்று ஷரிபுத்தீன்....

புலவர்மணி ஆ.மு. ஷரிபுத்தீன் என்னும் கவிஞரானியே இவர்தம் தந்தை, தந்தையாரின் புகழுக்கு மெருகட்டும் வண்ணமாய் மீப்புலமை கொண்டிருக்கும் இவரது சிந்தை.

இலங்கையின் கிழக்கு மாகாணத்திலுள்ள மருதமுனை இவரது பிறப்பிடம். செந்தமிழ்த் திறத்தால் செல்லுமிடமெல்லாம் இவர்க்குச் சிறப்பிடம்.

பாலைமில் வசந்தம், முத்து நகை, பனிமலையின் பூபாளம் ஆகியன இவரது கவிதைத் தொகுதிகள். ஷம்ஸுஸ் ஸுஹாரா, கவிமாமணி, நற்கவிஞர், தமிழ் மாமணி, காவியத் திலகம் ஆகியன இவர் புலமைக்குக் கிடைத்த விருதுகள்.

கருகாத பகமை - இவர் எழுதிய புதினம். இக்கதை நடைமில் வழியும் கவி நளினம்.

கடலில் மிதக்கும் மாடி வீடு, அகப்பட்ட கள்வன், எங்கள் உலகம் ஆகிய சிறுவர் இலக்கியங்களை இவர் படைத்திருக்கிறார். அவற்று வழி, மரபுக் கவிஞரால் எளிமையாய்ச் சொல்ல இயலாதென்பார் கூற்றை உடைத்திருக்கிறார்.

காப்பியத்திற்கு உரை கண்டனர் முன்னாடி. உரை நடைக்குக் காப்பியம் கண்டதில் இவர் முன்னோடி.

மஜ்லுயீன் காவியம், புனித பூமியிலே காவியம், பண்டார வன்னியன் காவியம் இம்மூன்றும் உரைநடைக்கு இவர் கண்ட காப்பியங்கள். பிரளயம் கண்ட பிதா, தாய்க்கென வாழ்ந்த தனயன், திருநீ காவியம் இம்மூன்றும் இவர் செய்த காப்பியங்கள்.

தமிழ் இலக்கிய வரலாற்றில் ஆறு காப்பியங்கள் படைத்திருப்பது இவரது பெருஞ்சாதனை. அறனையும் காப்பியக் கட்டமைப்புக் குன்றாமல் அளித்திருப்பது அருந்தோரணை.

கொழும்பில் உலக இஸ்லாமியத் தமிழ் இலக்கிய மாநாட்டைப் பொறுப்பேற்று வெற்றியுடன் நிகழ்த்தி முடித்தவர். வரலாற்றில் இல்லாத வகையில் இலங்கை அரசே அம்மாநாட்டினை நடத்த வைத்தவர்.

படைப்பிலக்கியப் போட்டிகளில் இவர் வென்றிருக்கிறார் பல பரிசில். ஈழ நாட்டின் உயர் விருதாம் சாகித்திய மண்டலப் பரிசிணையும் பெற்றிருக்கிறார் இந்தக் குரிசில்.

பைந்தமிழ்ப் பாவகை அனைத்திலும் பாண்டித்தியம் உள்ளவர். அருந்திற ஆக கவி பாடுவதில் வல்லவர்.

கடினக் கலையான கட்டளைக் கலியில் இவர் ஆக்கியுள்ள திருமறையும் நபிமொழியும் அகிலம் உளவரையும் அறவுரை பொழியும்.